

ትምህርት 6

የትምህርቱ ክፍል፡ - ኦሪት ዘፍጥረት 1:2-23

አጠቃላይ ርእስ፡ - የእግዚአብሔር ተፈጥሮና ባሕርይ በመፍጠር ሥራው ውስጥ ተገልጧል።

የትምህርቱ አስተዋጽኦና መሠረታዊ የእምነት ትምህርት ዋና አሳቦች፡ -

ሀ. ጨለማና ባዶነት በምድር ነበር (1: 1-2)።

ለ. እግዚአብሔር መንፈስ ቅዱስ ማንኛውንም ነገር ለመፍጠር ተዘጋጅቶ በመጠበቅ ላይ ነበር (1:2)።

ሐ. አንደኛ ቀን፡ - ብርሃን ተፈጠረ (1:3-5)።

. እግዚአብሔር ሁሉን አዋቂ ነው።

. እግዚአብሔር ሁሉን ችይ ነው።

. እግዚአብሔር ቅዱስ ነው።

መ. ሁለተኛ ቀን፡ - ጠፈር ተፈጠረ (1:6-8)።

ሠ. ሦስተኛ ቀን፡ - ደረቅ መሬት፣ ውቅያኖሶችና ዘርን የሚሰጥ ሣርና ቡቃያ ፍሬን የሚሰጥ ዛፍ ተፈጠረ (1:9-13)።

. እግዚአብሔር ሁሉን ችይ ነው።

. እግዚአብሔር ፍቅር ነው።

. እግዚአብሔር ቅዱስ ነው።

ረ. አራተኛ ቀን፡ - ፀሐይ፣ ጨረቃና ከዋክብት ተፈጠሩ (1:14-19)

. እግዚአብሔር ሁሉን ችይ ነው።

. እግዚአብሔር በአንድ ጊዜ በሁሉም ስፍራ ይገኛል።

. እግዚአብሔር ሁሉን አዋቂ ነው።

. እግዚአብሔር ቅዱስ ነው።

ሰ. አምስተኛ ቀን፡- በባሕር የሚኖሩና በሰማይ የሚበሩ እንስሳትና አእዋፍ ተፈጠሩ (1:20-23)።

. እግዚአብሔር ሁሉን ቻይ ነው።

. እግዚአብሔር ሁሉን አዋቂ ነው።

የትምህርት 5 ጥያቄዎችን ከልስ።

የትምህርቱን አስተዋጽኦ ደረጃ በደረጃ ማዳበር

ሀ. ጨለማና ባዶነት በምድር ላይ ነበር።

ዘፍጥረት 1:1፥ 2 አንብብ። ቀን የፀሐይ ብርሃን፥ ማታ ደግሞ የጨረቃ ብርሃን ባይኖር ኖሮ ደስ ይልሃልን? በምድር ላይ የእሳት ወይም የሰው ሠራሽ ብርሃን ወይም ሌላ ማንኛውም ዓይነት ብርሃን ባይኖር ኖሮ አስጨናቂ አይሆንም ነበርን? የት እንደምትሄዱ ለማየት አትችሉም ነበር። እርስ በርስ ለመተያየት አትችሉም ነበር። ዓሣ ለማጥመድ፥ አደን ለማዳን ወይም እህል ለመዝራት ማየት አትችሉም ነበር።

በመጀመሪያ ብርሃን አልነበረም! ጨለማ ምድርን በሙሉ ሸፍኖ ነበር። ደረቅ መሬትም አልነበረም። ምድር በሙሉ በውኃ ተሸፍኖ ነበር።

መምህር ሆይ፡- ምድር ጨለማና ባዶ የነበረችበትን ሁኔታ የሚያሳይ ሥዕል ሠርተህ አሳያቸው። ይህ የእግዚአብሔርን የመፍጠር ኃይል ለማሳየት ታላቅ ሚና ይጫወታል።

ለ. እግዚአብሔር መንፈስ ቅዱስ ማንኛውንም ነገር ለመፍጠር ተዘጋጅቶ በመጠበቅ ላይ ነበር።

ዘፍጥረት 1:2 አንብብ። በምድር ሁሉ ላይ ሕይወት ባልነበረ ጊዜ እግዚአብሔር መንፈስ ቅዱስ በዚያ ነበር። ማንኛውንም ነገርች የመፍጠር ታላቅ ሥራውን ለመጀመር በመጠበቅ ላይ ነበር።

ቤት ለመሥራት በመትዘጋጃበት ጊዜ እንዳለው ዓይነት ሁኔታ ነው። በማለዳ ትነቁና ሥራ ለመጀመር ትዘጋጃላችሁ። እግዚአብሔር ስለማያንቀላፋ ሥራውን ለመሥራት በጊዜ መንቃት አያስፈልገውም።

በዚያን ጊዜም ሌሊት ገና አልነበረም። እግዚአብሔር መንፈስ ቅዱስ ግን ሁሉን ነገር ለመፍጠር በዝጅግት ላይ ነበር።

አንድ እግዚአብሔር ብቻ እንዳለ፣ ነገር ግን አንዱ እግዚአብሔር ሦስት አካላዊ ሕልውናዎች እንዳሉት እንደነገርኋችሁ ታስታውሳላችሁ? እነርሱም እግዚአብሔር አብ፣ እግዚአብሔር ወልድና፣ እግዚአብሔር መንፈስ ቅዱስ ናቸው፤ እነዚህ ሦስቱ በአንድነት ፍጥረታትን ሁሉ ፈጠሩ።

ሐ. አንደኛ ቀን! ብርሃን ተፈጠረ።

መምህር ሆይ፡- የእግዚአብሔር ባሕርይና ችሎታ በመፍጠር ተግባሩ ውስጥ በግልጽ ይታያል፤ ስለዚህ የስድስት ቀናት የመፍጠር ሥራውን ስታስተምር የእግዚአብሔርን ባሕርይ ትመልከት።

ዋና አሳብ፡- እግዚአብሔር ሁሉን አዋቂ ነው።

ዘፍጥረት 1:3 አንብብ። ቃሉን በመናገር ብቻ ብርሃን የሚፈጥር ሰው ታውቃላችሁን? ብርሃን በሌለበት በጨለማ ጊዜ በጫካ ሆነህ ታውቃለህ? ታዲያ ምን አደረግህ? ቃል በመናገር ብቻ ጨለማውን ወደ ብርሃን ልትለውጠው ችለህ ነበር?

በእኩል ሌሊት ከአንድ ጫካ ውስጥ ገብተህ ብርሃን እንዲሰጥህ የያዝከው መሣሪያ ባትረው ቢያልቅ ብርሃን ሰጧውን መሣሪያ «ብርሃን ይሁን» ብለህ ልታዝዘው ትችላለህን? አትችልም። በምትኩ በቅርብ ወዳለ አንድ ቤት በመሄድ ቅጠል ፈልገህ በማለር በእሳት ታቀጣጥልና ያንን እንደ ብርሃን በመጠቀም ወደ ቤትህ ትሄዳለህ።

እግዚአብሔር ግን በጨለማ እንዲያበራ ብርሃንን አዘዘ። እግዚአብሔር ብርሃንን መሥራት ሊያውቅ የቻለው እንዴት ነው? እግዚአብሔር ብርሃንን እንዴት መሥራት እንዳለበት ያወቀው እርሱ ሁሉን አዋቂ ስለሆነ ነው። እግዚአብሔር የማያውቀው አንዳችም ነገር የለም።

ዋና አሳብ፡- እግዚአብሔር ሁሉን ቻይ ነው።

ለእግዚአብሔር ብርሃን ለመፍጠር ከባድ ነገር ነበርን? አልነበረም። ለእግዚአብሔር ይህ ከባድ ነገር ያልነበረው ለምንድን ነው?

እግዚአብሔር ባለሙሉ ኃይል ስለሆነ ነው። ሊያደርግ የግፈልገውን ነገር ሁሉ ግድረግ ይችላል።

እግዚአብሔር ብርሃንን እስኪፈጥር ድረስ በዓለም ብርሃን አልነበረም። ብርሃንን የፈጠረው ቃሉን በመናገር ብቻ ነው።

ዋና አሳብ፡- እግዚአብሔር ቅዱስ ነው።

ዘፍጥረት 1:4ን አንብብ። እግዚአብሔር የፈጠረው ብርሃን መልካም ነበር። እግዚአብሔር የፈጠረው ግንኙውም ነገር መልካም ነው፤ ምክንያቱም እርሱ ፍጹም ነውና ነው። እግዚአብሔር አንድ ነገርን በፈጠረ ቁጥር «መልካም» እንደሆነ ይናገር ነበር። በእርግጥ መልካም ነበር፤ ፍጹምም ነበር።

እኛም ብዙ ጊዜ አንዳንድ ነገሮችን እንሠራለን፤ የምንሠራቸው ነገሮች ግን ፍጹም አይደሉም። አነስተኛ የእንጨት አሻንጉሊት (የሰው ምስል) ትሠሩ ይሆናል፤ የምትሠሩት ይህ የሰው ምስል ዋጋ ቢስ ባይሆንም እውነተኛ ሰው እንዳይደለ ታውቃላችሁ። አንድን ነገር የተለየና የተሻለ አድርጎ ለመሥራት ምኞታችሁ ነው።

እግዚአብሔር ያደረገው ግንኙውም ነገር ግን ፍጹም ትክክለኛ ነው። ለምን? ምክንያቱም እርሱ መልካም ስለሆነ ነው። እግዚአብሔር ቅዱስ ነው። በእግዚአብሔር ዘንድ አንዳችም ስሕተት የለም። በእግዚአብሔር ዘንድ ግንኙውም ነገር መልካም ሆኖ የተፈጠረ ነው።

ዘፍጥረት 1:5 አንብብ። እግዚአብሔር ብርሃንን በፈጠረ ጊዜ ጨለማን ሁሉ አላሰወገደም። ጨለማ በምሽት ጊዜ እንዲሰለጥን ተወው። እግዚአብሔር ብርሃኑን ቀን፤ ጨለማውን ደግሞ ሌሊት ብሎ ጠራው። በዓለም መጀመሪያ፣ የመጀመሪያው ቀን ይህ ነበር።

መምህር ሆይ፡- እግዚአብሔር በዚህ ጊዜ የፈጠረው ብርሃንን እንጂ ፀሐይን አይደለም።

መ. ሁለተኛ ቀን፡- ጠፈር ተፈጠረ።

ዘፍጥረት 1:6-8 አንብብ። በሁለተኛ ቀን እግዚአብሔር አየርና ጠፈርን ፈጠረ። እግዚአብሔር በዓለም ካለው ውኃ የተወሰነውን ከፍል ከጠፈር በላይ አደረገው።

መምህር ሆይ፡- ሀ) ጠፈር ማለት በቀላሉ «ቀጭን፥ የተዘረጋ ሕዋ» ማለት ነው። ቀደም ሲል ለሕዝቡ ባስተማርንበት ክፍል ይህን አየርና ጠፈር ብዬ ገልጼዋለሁ። ይህም በቀን ወደላይ አንጋጠን ስንመለከት የምናየው ሰማይ ነው። በአድማጮችህ ቋንቋ ገላጭ የሚሆንበትን የተሻለ ቃል መርጠህ ተጠቀም።

እግዚአብሔር ውኃውን ከጠፈር በላይ ሲያደርግ ምን እንዳደረገ መጽሐፍ ቅዱስ በግልጽ አይናገርም። ብዙ ተአማኒ የሆኑ ሳይንቲስቶች እንደሚያምኑት፥ ይህ ውኃ ደመና አይደለም። እግዚአብሔር ወደ እንፋሎትነት ለውጦት ምድርን እንደ ጃንጥላ ከቦ እንዲቆይ ያስቀመጠው ከአካባቢው አየር በላይ ያለው ነው። (ይህ አሳብ የተገኘው ሄንሪ ኤም ሞሪስ ጀኔሲስ ሪከርድ በሚል ርእስ ከጻፈው በቤከር ቡክ ሃውስ ግራንድ ራፒድስ ሚሺጋን ገጽ 58፥ 59 ላይ ነው።)

እግዚአብሔር ምን እንዳደረገ በአእምሮአቸው በሚገባ ግልጽ እንዲሆን ማድረግ ጠቃሚ ነው፤ ምክንያቱም የጥፋትን ውኃ ታሪክ ስታስተምር፥ እግዚአብሔር ይህን ሂደት በመገልበጥ በጠፈር ያኖረውን ውኃ ወደ ምድር እንዴት እንደለቀቀው ለማስረዳት ቀላል ስለሚሆን ነው።

ለ) በዚህ ትምህርት ውስጥ ሌሎች ነጥቦችን ከማስተማርህ በፊት በትምህርቱ ውስጥ ያሳየሃቸውን አራት ነጥቦች በአጭሩ ከልስ።

ሠ. ሦስተኛ ቀን፡- ደረቅ መሬት፥ ውቅያኖሶችና ዘርን የሚሰጥ ሣርና ቡቃያ፥ ፍሬን የሚሰጡ ዛፎች ተፈጠሩ።

ዋና አሳብ፡- እግዚአብሔር ሁሉን ቻይ ነው።

መምህር ሆይ፡- እግዚአብሔር የውቅያኖስን ወሰኖች በመሠረተበት ጊዜ ያሳየውን ኃይል፥ በመዝሙር [104]፡5-9 ላይ በምትመለከትበት ጊዜ አንተንም ደስ አሰኝቶ የማስተማር ፍላጎትህን ያነቃቃልሃል።

ዘፍጥረት 1:9-10 አንብብ። በመጀመሪያ ምድር ሙሉ በሙሉ በውኃ ተሸፍና ነበር። እግዚአብሔር ውኃውን እርሱ ወደሚፈልገው አቅጣጫ እንዲሰበሰብ እስኪናገር ድረስ ደረቅ መሬት አልነበረም።

ለመሆኑ ከእናንተ መካከል ወደ ባሕር ወይም ወደ ወንዝ በመሄድ፡ - «ባሕር ወይም ወንዝ ሆይ፥ ወደ ግዶ መሻገር ስለምፈልግ ወደ ኋላህ ተመለስ» ለማለት የሚችል ሰው አለን? ቢልስ ይመለሳልን?

ውኃንና ምድርን ከፈጠረ ከእግዚአብሔር በስተቀር ማንም ተፈጥሮን ሊቆጣጠርና ሊያዝዝ አይችልም።

መምህር ሆይ፡- በአድማጮቻችን አእምሮ ውቅያኖስንም ሆነ ማንኛውም የውኃ አካል የሚቆጣጠር እግዚአብሔር ብቻ እንደሆነ በሚገባ አስረግጠን ከገለጥን ኢየሱስ አምላክ እንደሆነና በውኃ ላይ እንደተራመደ፥ ማዕበሉንም ጸጥ እንዳሰኘ፥ በኋላ ለማስተማር የሚገጥመን ብዙ ችግር አይኖርም። ኢየሱስ ሰው ብቻ ቢሆን ኖሮ እነዚህን ነገሮች ለሚድረግ አይችልም ነበር።

ዘፍጥረት 1:11-13 አንብብ። እግዚአብሔር አትክልትና ዕፅዋትን በሙሉ ፈጥሯል። እነዚህን እጅግ ብዙና የተለያዩ አትክልትና ዕፅዋት፥ ዛፎችና ፍሬ የሚሰጡ ተክሎችን ሁሉ የፈጠረ እንዴት ዓይነት አስደናቂ አምላክ ነው! ለእነዚህ ፍሬዎች የተለያዩ ቀለሞች፤ ጣዕሞችና ቁርዎች የሰጣቸው እርሱ ነው። በእያንዳንዳቸው ውስጥ የራሳቸውን ዓይነት ዘር የሚያራቡ ፍሬዎችን አደረገ። በመሆኑም ዛሬ የምናያቸው አትክልትና ዕፅዋት በሙሉ እግዚአብሔር በመጀመሪያ ከፈጠረው የተገኙ ናቸው።

መምህር ሆይ፡-

ሀ) ሕዝቡ አስደናቂ ስለሆኑት ስለተለያዩ የአትክልትና የዕፅዋት ዝርያዎች ከፍተኛ እውቀት አላቸው። አንተም አትክልትንና ዕፅዋትን በሙሉ የፈጠረው እግዚአብሔር እንደሆነ ስታስተምራቸው፥ ምን ያህል የተለያዩ አትክልትና ዕፅዋት፥ ዛፎችና የሚበላ ፍሬ የሚሰጡ ተክሎች በጫካ እንደሚገኙ ጠይቃቸው። ስለእነዚህ ነገሮች እንዲናገሩ ዕድል ለመስጠትህ እርግጠኛ ሁን። ስለተለያዩ የአትክልትና

የዕፅዋት ደግሞም የዛፍ ዝርያዎች ከአንተ የበለጠ እንደሚያውቁ አምነህ መቀበል በጣም ጥሩ ነው።

ለ) የሚቀጥለው ክፍል እግዚአብሔር የሕግና የሥርዓት አምላክ በመሆኑ ላይ ያተኩራል። ሆኖም እንደ ዋና አሳብ ያልተዘረዘረው ለጊዜው ትኩረት ያደረገው በዚህ በዘፍጥረት ምዕራፍ 1 ላይ ብቻ ስለሆነ ነው።

እግዚአብሔር የፈጠራቸው ነገሮች በሙሉ ከሁሉ በተሻለ መንገድ የተፈጠሩ ናቸው። ለምን? ምክንያቱም እግዚአብሔር የሕግና የሥርዓት አምላክ ስለሆነ ነው።

ወደዚህ አበባ ተመልከቱ። የአበባው ቅጠሎች እንዴት እንደተቀናበሩ ልብ በሉ። እግዚአብሔር የሚሠራውን ነገር አዛብቶ አያውቅም፤ ስለ ሚሠራው በሚገባ ያውቃል።

ወደ ፓፓዩ ዛፍ ተመልከቱ፤ ከሥሩ በምትቆሙበት ጊዜ እያንዳንዱ ቅርንጫፍ ቆንጆ ጃንጥላ እንዲመስል ተስተካክሎ የተሠራ ነው። ሁሉንም የቅርንጫፍ አቃፊዎች በአንድ ጐን አላደረገም። እግዚአብሔር የሕግና የሥርዓት አምላክ ስለሆነ ዛፎችንና የቀሩትን ማናቸውንም ነገሮች በሥርዓትና በትክክለኛ መንገድ አበጅቶአቸዋል። ዋና አሳብ፡- እግዚአብሔር ፍቅር ነው።

ይሁን እንጂ እግዚአብሔር ዛፎችን የፈጠረው ለምን ነበር? እግዚአብሔር የፈጠራቸው እርሱ ይፈልጋቸው ስለነበረ ነውን? አይደለም። የፈጠራቸው ለእኛ ብሎ ነው። ያለ ዛፎች መኖር ሕይወትን አስቸጋሪ አያደርገውም ነበርን? ዛፎች ባይኖሩ ኖሮ ምግባችንን የምናበስልበትም ሆነ ቤተቻችንን የምንሠራበት አንዳችም ዕንጨት አናገኝም ነበር። ዛፎች ባይኖሩ ኖሮ እጅግ ሞቃት ይሆን ነበር። በእርሻ ማሳዎቻችሁ ላይ ስትሠሩ በአጠገባችሁ ወዳሉ ዛፎች ጥላ ሄዳችሁ ማረፍ ትወዳላችሁ። እግዚአብሔር ዛፎችን የፈጠረው ሊፈጥረው ላቀደው ለሰው ልጅ ነበር። እግዚአብሔር ዛፎችን የፈጠረልን እርሱ አፍቃሪና ደግ አምላክ ስለሆነ ነው።

እግዚአብሔር ፍሬ የሚሰጡ ተክሎችን የፈጠረው ለምን ነበር? እግዚአብሔር ስለተራበና ለራሱ የሚበላ ነገር ስላስፈለገው ይህን

ለማድረግ የወሰነ ይመስላል? እግዚአብሔር «ብዙ ነገሮችን ስለፈጠርኩ አሁን በእርግጥ ተርቤያለሁ፤ ስለዚህ የሙዝ ዛፍ ፈጥራ ሙዝ እበላለሁ» ያለ ይመስላል? እንደዚያ አላለም! እግዚአብሔር እንደ እኛ የሚራብ አካል የለውም። እግዚአብሔር ምግብ አያስፈልገውም። እግዚአብሔር ፍሬን የሚሰጡ ዛፎችና ተክሎችን የፈጠረው እርሱ አፍቃሪና ደግ ስለሆነ ነው። ዓለምን ሰው የሚኖርባት እንድትሆን እያዘጋጃት ነበር። ለመኖርና ለማደግ ምግብ የሚያስፈልገው አካል ሊሰጠን አቅዶ ነበር።

አንድ ወጣት ለጋብቻ ዝግጅት ሲያደርግ ቤት ይሠራል። ለመሽራዩቱ የሚያስፈልጋትን ነገር ሁሉ ያዘጋጅታል። ወጣቱ ግናቸውም ነገር የተሟላ እንዲሆን ይፈልጋል። እግዚአብሔር ደግሞ በዚህ ዓለም እኛን ደስ የሚያሰኘንና መልካም የሆነውን ነገር ሁሉ አዘጋጀ።

ዋና አሳብ:- እግዚአብሔር ቅዱስ ነው።

በመጀመሪያ እግዚአብሔር ነገሮችን ሁሉ ሲፈጥር ሁሉም መልካም ነበር። ምንም መጥፎ ነገር አልነበረም። እሾህና አረም እንደ አሁን አይበቅሉም ነበር። መርዛማ የሆነ ፍሬ አልነበረም። አትክልትና ፍሬፍሬዎች በበሽታ አይጠቁም ነበር። እግዚአብሔር ፍጹም ስለሆነ በመጀመሪያ እርሱ የፈጠራቸው ነገሮች ሁሉ ፍጹም ነበሩ፤ ጨርሶ ስሕተት ሊሠራ ስለማይችል የሚያደርገው ነገር ሁሉ ፍጹም ነው።

መምህር ሆይ:- ተግሪዎቼ፣ በአሁን ጊዜ ያለው ነገር በፍጥረት መጀመሪያ ከነበረው ነገር በጣም የሚለየው ለምን እንደሆነ ከጠየቁህ፣ ነገሮች እንዲለወጡ ያደረገው ምን እንደሆነ ከእግዚአብሔር መጽሐፍ ወደፊት እንደሚገኝ ንገራቸው። ይህም ጠያቂዎቼን ትምህርቱን በበለጠ በንቃት እንዲከታተሉ ያደርጋቸዋል።

ረ. አራተኛ ቀን:- ፀሐይ ጨረቃና ከዋክብት ተፈጠሩ።

ዋና አሳብ:- እግዚአብሔር ሁሉን ቻይ ነው።

መምህር ሆይ:- ይህን ክፍል ስታስተምር የበለጠ እንድትነቃቃ መዘመር (104): 10-35 አንብብ።

ዘፍጥረት 1:14-19 አንብብ። እግዚአብሔር ፀሐይን፣ ጨረቃና ከዋክብትን ፈጠረ። ይህን ያደረገው በመናገር ብቻ ነበር። ግንኛውም ሰው ይህን ለማድረግ ይችላልን? አልጋ ለመሥራት ብትፈልግ በመናገር ብቻ ልትሠራው ትችላለህን? ሰዎች፣ አውሮፕላንና ሌሎች መሣሪያዎችን ወይም የሚፈልጉትን ሌላ ነገር በመናገር ብቻ ሊሠሩ ይችላሉን? አይችሉም! በጭራሽ አይችሉም። ይህን ማድረግ የሚችል እግዚአብሔር ብቻ ነው። እግዚአብሔር ፀሐይ፣ ጨረቃና ከዋክብትን በመናገር ብቻ መፍጠር አያቅተውም፤ ምክንያቱም የሚፈልገውን ግንኛውንም ነገር መሥራት ይችላልና ነው።

ዋና አሳብ፡- እግዚአብሔር በአንድ ጊዜ በሁሉ ስፍራ ይገኛል።

እግዚአብሔር ፀሐይን፣ ጨረቃንና ከዋክብትን ከፈጠረ በኋላ በሰማይ ከፍ አድርጎ አስቀመጣቸው። ለእናንተ በጣም የራቁ ባይመስላችሁም የሚገኙት ከምድር እጅግ በጣም ርቀው ነው። እግዚአብሔር በሰማይ እጅግ አርቆ ሊያስቀመጣቸው የቻለው እንዴት እንደሆነ ለመገመት ትችላላችሁን?

ብርቱካን መብላት ብትፈልጉ ብርቱካኑን ከዛፋ ላይ እንዴት ታወርዱታላችሁ? ቤት ስትሠሩ ጣራውን ለግበጀት የምትወጡት እንዴት ነው?

ታዲያ እግዚአብሔር ከዋክብትን፣ ፀሐይንና ጨረቃን ሰማይ ላይ ሊያስቀምጣቸው ሲፈልግ ያደረገው ምንድን ነው ብለህ ታስባለህ? እግዚአብሔር «ፀሐይዋን ከፍ አድርጌ ላይ ልስቅላት ስለምፈልግ፣ ረዥም መሰላል መሥራት አለብኝ፤ መሬት ላይ ልትከለውና በእርሱ ላይ ወጥቼ ወደ ፈለግሁት ቦታ ልስቅላት» ያለ ይመስልሃልን? ታዲያ ወደዚያ ከፍታ እንዴት ደረስ? በመሰላል ወይስ በመብረር?

አይደለም። እግዚአብሔር እንደ እኛ አይደለም። ከፍተኛ ስፍራዎች ለመድረስ ወደ ላይ መውጣት አያስፈልገውም። እሩቅ ስፍራ ለመድረስ እግዚአብሔር መራመድ ወይም መብረር አያሻውም። ለምን? ምክንያቱም እግዚአብሔር በሁሉም ስፍራ የሚገኝ ስለሆነ ነው። እግዚአብሔር ፀሐይ፣ ጨረቃና ከዋክብት ባሉበት እንዲሁም በዚህ ምድር ላይ ይገኛል። እግዚአብሔር በሁሉም ስፍራ ይገኛል።

እግዚአብሔር አንድ ነገር ማድረግ ሲፈልግ ከአንድ ስፍራ ወደ ሌላ ስፍራ መንቀሳቀስ አያስፈልገውም፤ እርሱ በዚያ ስፍራ አለ። እግዚአብሔር በአንድ ጊዜ በሁሉም ስፍራ ይገኛል።

ዋና አሳብ:- እግዚአብሔር ሁሉን ቻይ ነው።እግዚአብሔር ሁሉን አዋቂ ነው።

እግዚአብሔር ፀሐይን፣ ጨረቃና ከዋክብትን በላይ በሰማይ እንዴት ሊያቆማቸው ቻለ? ለምን አይወድቁም?

አንድ ፍሬ ወደ ላይ ብንወረውር ወዲያውኑ ተመልሶ ይወድቃል? አይደለምን? ታዲያ ፀሐይ፣ ጨረቃና ከዋክብት ለምን አይወድቁም? እግዚአብሔር ሁሉን ነገር እንዴት መደረግ እንዳለበት ስለሚያውቅ በሰማይ እንዲቀመጡ አደረገ። በታላቅ ኃይሉ ቃል በመናገር ብቻ ፈጠራቸው። በፈለገው ስፍራ አኖራቸው፤ በዚያም ጠበቃቸው። እግዚአብሔር ሁሉን ነገር እንዴት ማደረግ እንዳለበት ብቻ ሳይሆን የሚያውቀው እርሱ ኃያል ስለሆነ የሚፈልገውን ነገር ሁሉ ማድረግ ይችላል።

መምህር ሆይ:-

ሀ) ተማሪዎቹ፡ እነዚህ ፍጥረታት (ፀሐይ፣ ጨረቃና ከዋክብት) ባሉበት ስፍራ የተቀመጡት እንዴት እንደሆነ የሚገልጡበት የራሳቸው ፅንሰ አሳብ ሊኖራቸው ይችላል፤ ስለዚህ በዚህ ነጥብ ላይ ብዙ ጊዜ አታጥፋ። ከተፈጥሮ ጋር በተያያዙ ሳይንሳዊ እውነቶች አለመስማማታቸውን ቢቀጥሉ እንኳ በመጀመሪያ ከሁሉ በላቀ ሁኔታ እንዲማሩ የምንፈልገው ስለ እግዚአብሔር ባሕርይና ችሎታ ነው።

ለ) በሚቀጥለው ክፍል ያለው አትኩሮት አሁንም እንደገና ያረፈው እግዚአብሔር የሕግና የሥርዓት አምላክ በመሆኑ ላይ ነው።

እግዚአብሔር ከመጀመሪያው ጀምሮ ፀሐይ በየቀኑ እንድትወጣና እንድትጠልቅ፣ ጨረቃና ከዋክብት ደግሞ በምሽት እንዲሠለጥኑ፣ ይህም ከዓመት እስከ ዓመት ያለማቋረጥ እንዲከናወን አደረገ፤ ምክንያቱም እርሱ የሕግና የሥርዓት አምላክ ስለሆነ ነው። ስለ

የትኛውም ነገር ግድ የሌለው አልነበረም። የሚያደርጋቸውን ነገሮች በሙሉ በሕግጋቱ መሠረት ያደርጋቸዋል።

ሁሉን ነገር በትክክል ለመፈጸም የሚፈልጉ ሰዎችን እናውቃለን። ጥሩና ጠንካራ ቤት ለመገንባት ጊዜ በመውሰድ ጥረታቸውን ያሳያሉ። የእርሻ መሬቶቻቸው ድንበሮች በትክክል የተሠሩ፣ አዝርዕቱ በመሥመር በቅለው በንጽሕና የተጠበቁ ናቸው። ከብተቻቸውን ከአውራ ለመጠበቅ አጥራቸውን በደንብ ያጠሩ ናቸው። ሆኖም እንደ እግዚአብሔር ማናቸውንም ነገሮች በፍጹምነት የሚያከናውን ግን ግንም የለም። እግዚአብሔር ነገሮችን ሁሉ ከመጀመሪያው ጀምሮ ፍጹም አሳምሮ አበጃቸው። ይህን ያደረገው እርሱ የሕግና የሥርዓት አምላክ ስለሆነ ነው።

እግዚአብሔር ነገሮችን ሁሉ በሥርዓቱ ያደረገው ሕይወታችን እርሱ በሚፈልገው መንገድ እንዲመራና እንዲደራጅ ነበር። ፀሐይ በጠዋት እንደምትወጣ ባናውቅ እንዴት አስቸጋሪ ይሆን ነበር? ፀሐይ መቼ እንደምትወጣ ባታውቁ ጠዋት ተነሥታችሁ ቁርስ ለመብላትም ሆነ በእርሻ መስኮቻችሁ ላይ ለመሥራት እንዴት ማቀድ ትችሉ ነበር? ነገር ግን ፀሐይ በየዕለቱ ትወጣለች፤ ምክንያቱም እግዚአብሔር በዚያ መልክ አብጅቶአታልና ነው።

መምህር ሆይ፡- መዝሙር (104)፡ 19-24 ተመልከት።

ፀሐይ ስትወጣ በምትመለከትበት ጊዜ ሁሉ፣ እግዚአብሔር እንደፈጠራት፣ እንድትወጣና እንድትጠልቅ እንዳደረገ አስታውስ። ይህን ያደረገው ለመሥራት፣ ለመብላት፣ ለመተኛት እንድንችልና ሰብሎቻችን እንዲያድጉ ለማድረግ ነው።

ጨረቃና ከዋክብት በየዓመቱ የሚዞሩበት ሥርዓት ባይኖራቸውስ? ፀሐይን በመመልከት ለእርሻ መሬቶቻችሁ ቁጥቋጦዎችን መቼ መመንጠር እንዳለባችሁ ታውቃላችሁ። የእርሻ መሬቶቻችሁን መቼ ማዘጋጀት፣ ሰብሎቻችሁን መቼ ማጨድ እንዳለባችሁ ፀሐይን በመመልከት ታውቃላችሁ።

መምህር ሆይ፡- አብዛኛዎቹ ሰዎች ወደ ፀሐይ በመመልከት የእርሻ መሬቶቻቸውን የሚያዘጋጁትና ሰብሎቻቸውን የሚያጭዱት

መቼ እንደሆነ ያውቃሉ። ይህን ልታስታውሳቸው ይገባል።
እግዚአብሔር እነዚህን ሰማያዊ አካላት የፈጠረበት ሌላው
ምክንያት ይህ ነው።

እግዚአብሔር ይህን ሁሉ አቀናበረ። ጨረቃና ከዋክብትን
በምትመለከቱበት ጊዜ ሁሉ ባሉበት ሁኔታ በሥርዓት እንዲጓዙ
የሚቆጣጠራቸውም ሆነ አስቀድሞ የሠራቸው እግዚአብሔር እንደሆነ
አስታውሱ።

እግዚአብሔር፤ ፀሐይ፣ ጨረቃና ከዋክብትን በዚህ መልክ የሠራው
እርሱ የሕግና የሥርዓት አምላክ ስለሆነ ነው። እርሱ ግድየለሽ አምላክ
አይደለም። እግዚአብሔር እርካታን የሚያገኘው ማንኛውም ነገር
በትክክለኛ መንገድ ሲሠራ ነው።

ዋና አሳብ፡ - እግዚአብሔር ቅዱስ ነው።

እግዚአብሔር የፈጠራቸው ፀሐይ፣ ጨረቃና ከዋክብት ሁሉም
እጅግ መልካም ነበሩ። እግዚአብሔርም በፈጠራቸው በእነዚህ
ፍጥረታቱ ደስ ተሰኝቶ ነበር። እርሱ ፍጹም ስለሆነ የሚያደርጋቸው
ነገሮች ሁሉ ፍጹማን ናቸው።

ሰ. አምስተኛ ቀን፡ - የባሕር እንስሳትና አዕዋፍ ሁሉ
ተፈጠሩ።

ዋና አሳብ፡ - እግዚአብሔር ሁሉን ችይ ነው። እግዚአብሔር ሁሉን
አዋቂ ነው።

ዘፍጥረት 1:20-23 አንብብ። በአምስተኛ ቀን እግዚአብሔር
ውቅያኖሶችና ወንዞች በዓሦችና በሌሎች የባሕር እንስሳት እንዲሞሉ
በቃሉ አዘዘ። እግዚአብሔር እንዳዘዘ ወዲያውኑ ትእዛዙ ተፈጸመና
ውቅያኖሶችና ወንዞች በሙሉ በውኃ ውስጥ በሚኖሩ እንስሳት ተሞሉ።

እግዚአብሔር አዕዋፍንና የሚበርሩ እንስሳትንም ደግሞ ፈጠረ።

እጅግ የተለያየ ቀለም ቅርፅና መጠን ያላቸው ዓሦችንና አዕዋፍን
ፈጠረ። ዓሦችን በውኃ ውስጥ እንዲኖሩ፣ አዕዋፍን ደግሞ በሰማይ ላይ
እንዲበርሩ አድርጎ ፈጠራቸው።

አዕዋፍንና ዓሦችን ሊፈጥር የሚችል አለን? ቤቶችን መሥራት ትችላላችሁ። በውጭ አገር የሚኖሩ አንዳንድ ሰዎች አውሮፕላኖችንና ሰዓቶችን መሥራት ይችላሉ፤ ነገር ግን አዕዋፍን ሊፈጥሩና በሕይወት እንዲኖሩ ሊያደርጉ የሚችሉ ይመስላችኋል? በአንዳንድ አገሮች የሚኖሩ ሰዎች ዓሦች፣ አዕዋፍና ሌሎች እንስሳትን ከፕላስቲክና ከሌሎች ቁሳቁሶች መሥራት ቢችሉም፣ በሠሩአቸው ነገሮች ውስጥ ሕይወትን መዝራት አልቻሉም። የሠራቸው ነገሮች አይተነፍሱም። እንቁላል ሊጥሉና ሊፈለፍሉ አይችሉም። ሕይወት ያላቸውና ሊራቡ የሚችሉ ነገሮችን መፍጠር የቻለ እግዚአብሔር ብቻ ነው።

ወደ ጫካ ወይም ወደ ባሕር ስትሄዱ ዓሦችንና አዕዋፍን ሁሉ የፈጠረው እግዚአብሔር መሆኑን አስታውሱ። እንደ እግዚአብሔር ጥበብና ኃይል ባይሆን ኖሮ ከእነዚህ ነገሮች የትኞቹም በዓለም ላይ ባልኖሩም ነበር።

ቅርጫቶችንና ሌሎች በርካታ ነገሮችን ትሠራላችሁ። እኔ ቅርጫት መሥራት አልቻልኩም። ልታስተምሩኝ ይገባል። የግላውቃቸው በርካታ ነገሮች አሉ። እኔ አሁን ቅርጫት ብሠራ የምሠራው ቅርጫት ዕቃ ለመያዝ የማይችል እንደሚሆን እርግጠኛ ነኝ። ይህንን መሥራት ብፈልግ ልታሳዩኝ ይገባል። እስክንግራቸው ድረስ የግናውቃቸው በርካታ ነገሮች አሉ። ግናችንም ብንሆን ሁሉን ነገር መሥራት አንችልም።

ታዲያ እግዚአብሔር ብርሃንን፣ ደረቅ መሬትን፣ ባሕሮችንና ወንዞችን፣ ዛፎችንና ተክሎችን፣ ከዋክብትን፣ ፀሐይንና ጨረቃን፣ አዕዋፍንና ዓሦችን መፍጠር እንዴት ቻለ? እግዚአብሔር እነዚህን ሁሉን ነገሮች ለመፍጠር የቻለው እርሱ ሁሉን አዋቂ ስለሆነ ነው። የሚፈልጋቸውን ነገሮች ሁሉ ግድረግ ይችላል።

መምህር ሆይ፡- ስለ እግዚአብሔር ችሎታና ባሕርይ የሚናገረውን ይህንን መሠረታዊ ትምህርት በጥንቃቄ አስረዳቸው። ለምሳሌ፡- እግዚአብሔር ሁሉን አዋቂ እንደሆነ ስታስተምራቸው ነበር። በዚህ መሠረት ወደፊት እግዚአብሔር፣ ስለእያንዳንዱ ሰው ሁሉን ነገር እንደሚያውቅ ታስተምራቸዋለሁ። እግዚአብሔር ስለ ኃጢአታችን ያውቃል።

እግዚአብሔር አስተሳሰባችንን እንኳ ያውቃል። እግዚአብሔር ሁሉን ነገር ያውቃል። «... እኛን በሚቆጣጠር በእርሱ ዓይኖች ፊት ሁሉ ነገር የተራቀተና የተገለጠ ነው እንጂ» (ዕብ. 4:13)። በሕዝቡ አእምሮ ይህን የእውነት መሠረት በቅድሚያ በጥልቀት ካልመሠረተክ ኋላ ልትጠቀምበት አትችልም። እንደዚሁም መንፈስ ቅዱስ የኃጢአት ወቀሳን ለማምጣት ሊጠቀምበት አይችልም።

ጥያቄዎች

1. እግዚአብሔር ለሰው ልጆች መኖሪያ እንድትሆን ምድርን ከግዘጋጀቱ በፊት ምን ትመስል ነበር? ባዶ ነበረች! ሙሉ በሙሉ ሥርዓት በሌለውና ጥልቅ ጨለማ በሰፈነበት ሁኔታ ነበረች።
2. እግዚአብሔር ሁሉን ነገር የፈጠረው እንዴት ነበር? እንዲሆኑ በመናገርና በግዘዝ ነበር።
3. የምድር ውኆች እንዲሰበሰቡና ደረቅ ምድር እንዲታይ ያደረገ ግን ነው? እግዚአብሔር ነው።
4. እግዚአብሔር፣ ውቅያኖሶች እንዲሰበሰቡና እርሱ በፈለገበት እንዲቆዩ ለግዘዝ የቻለው እንደምን ነበር? እርሱ ሁሉን ቻይ ስለሆነና ውቅያኖስን ስለፈጠረ ነው።
5. ለእግዚአብሔር፣ ሁሉን ነገር መሥራት ያስተማረው ግን ነው? ግንም አላስተማረውም፣ እርሱ ሁሉን ያውቃል።
6. እግዚአብሔር፣ ሁሉን ነገር ውብ ያደረገው ለምንድን ነው? ውኃንና የተለያዩ ፍሬ የሚሰጡ የሚበሉ ዛፎችንና አትክልቶችን የፈጠረው ለምንድን ነው? ምክንያቱም እርሱ አፍቃሪና ደግ ስለሆነ ነው። እርሱ በምድር ላይ የሚያስፈልገንን ሁሉ ፈጠረ።
7. እግዚአብሔር ስለፈጠራቸው ነገሮች ሁሉ ምን ሲል ተናገረ? ሁሉም መልካም እንደሆኑ ተናገረ።
8. እግዚአብሔር፣ ነገሮችን ሁሉ ፍጹም አድርጎ ሲፈጥር የቻለው ለምን ነበር? እራሱ ፍጹም ስለሆነ ነበር።

9. እግዚአብሔር፤ ፀሐይ፣ ጨረቃና ከዋክብትን በሰማይ ላይ ለማድረግ መሰላል መውጣት አስፈልጉት ነበርን? አላስፈለገውም። እግዚአብሔር በአንድ ጊዜ በሁሉም ስፍራ ስለሚገኝ እነዚህን ፍጥረታት በሰማይ ለማድረግ ሊደርስባቸው ወይም ሊዘል አያስፈልገውም ነበር።

10. እግዚአብሔር ፀሐይ በቀን እንድትወጣና በማታ እንድትጠልቅ፣ ጨረቃና ከዋክብትም ተመሳሳይ መንገድ እንዲከተሉ ያደረገው ለምን ነበር? እግዚአብሔር ይህን ያደረገው እርሱ የሕግና የሥርዓት አምላክ ስለሆነ ነው። ፀሐይ፣ ጨረቃና ከዋክብትን በሰማይ ላይ ያደረገው ቀናትን፣ ወራትን፣ ወቅቶችንና ዓመታትን እንዲያሳውቁን ነው።

ትምህርት 7

የትምህርት ክፍል:- ዘፍጥረት 1:24-31፤ 2:7

አጠቃላይ ርእስ:- የሰው ልጅ ልዩ አፈጣጠርና በምድር ላይ የተሰጠው ልዩ ሥልጣን

የትምህርቱ አስተዋጽኦና የመሠረታዊ እምነት ትምህርት ዋና አሳቦች:-

ሀ. ስድስተኛ ቀን:- የእንስሳት ዓለም አፈጣጠር (1:24+ 25)

. እግዚአብሔር ሁሉን ቻይ ነው ።

. እግዚአብሔር ሁሉን አዋቂ ነው።

ለ. በመጨረሻ ምድር ለሰው ተዘጋጀች።

. እግዚአብሔር ፍቅር ነው።

ሐ. እግዚአብሔር ሰውን በአምሳሉ ለመፍጠር ስለ ግቀዱ (1:26)።

. እግዚአብሔር የሁሉ የበላይና ሉዓላዊ ነው

1. የሰው አእምሮ

2. የሰው ስሜቶች

3. የሰው ፈቃድ

መ. የአዳም አፈጣጠር (1:27+ 2:7)።

. እግዚአብሔር ሁሉን ቻይ ነው።

. እግዚአብሔር የሁሉ የበላይና ሉዓላዊ ነው።

ሠ. እግዚአብሔር ከምድር አፈር ያበጀው የመጀመሪያውና ብቸኛው ሰው አዳም ነበር (2:7)።

ረ. ሰው ምድርን ያስተዳድርና ይገዛ ዘንድ ተሾመ (1:28-30)።

. እግዚአብሔር የሁሉ የበላይና ሉዓላዊ ነው።

. እግዚአብሔር ከሰው ጋር ግንኙነት ያደርጋል።

ሰ. እግዚአብሔር የፈጠራቸው ነገሮች ሁሉ መልካም ነበሩ (1:31)።

. እግዚአብሔር ቅዱስ ነው።

ሸ. የእግዚአብሔር መልካም መላእክት፣ ሰይጣንና የተከተሉት የወደቁት መላእክት ሁሉ ለሰው አፈጣጠር ምሥክሮች ነበሩ።

. ሰይጣን ከእግዚአብሔርና ከፈቃዱ ጋር ይዋጋል።

የትምህርት 6 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማዳበር (መተንተን)

ሀ. ስድስተኛ ቀን፡- የእንስሳት ዓለም አፈጣጠር

ዋና አሳብ፡- እግዚአብሔር ሁሉን ችይ ነው።

ዘፍጥረት 1:24፣ 25 አንብብ። እግዚአብሔር ስንት የተለያዩ እንስሳትን ፈጠረ? እዚህ በእናንተ አካባቢ ያሉትን እንስሳት ስሞች ንገሩኝ።

በሌሎች ዓለማት የሚገኙትን የእነዚህን እንስሳት ሥዕሎች ተመልከቱ። አይታችኋቸው የማታውቋቸው እጅግ ብዙ ዓይነት እንስሳት አሉ። እግዚአብሔር በራሱ ታላቅ ኃይል ሁሉንም ፈጠራቸው። እንስሳትን መፍጠር የቻለ እግዚአብሔር ብቻ ነው።

ዋና አሳብ፡- እግዚአብሔር ሁሉን አዋቂ ነው።

እንስሳትን ሁሉ የፈጠረ እግዚአብሔር ነበር። እራሳቸውን ሊፈጥሩ ወይም ሌላ ማንም ሊፈጥራቸው አይችልም ነበር። እግዚአብሔር አንዳንዶቹን በዛፎች ላይ እንዲኖሩ አድርጎ ፈጠራቸው፣ ሌሎቹን ደግሞ ዛፍ ላይ ዘልለው ለመውጣት የማይችሉ ትላልቅ አድርጎ ፈጠራቸው። እንዴት ዓይነት ታላቅ አምላክ ነው! እግዚአብሔር፣ ሁሉን አዋቂ ስለሆነ እንስሳትን ሁሉ እንደሚፈልገው አድርጎ ፈጠራቸው። አንዳንዶችን በዛፎች ላይ የሚኖሩ አደረጋቸው፤ ሌሎችን ደግሞ በምድር የሚንቀሳቀሱ አደረጋቸው። ስንት ያህል የተለያዩ እንስሳትን ታውቃላችሁ? የሚኖሩት በየት ነው? የሚመገቡት ስንት ዓይነት የተለያዩ ምግቦችን ነው? እግዚአብሔር ሁሉን አዋቂ ስለሆነ ብዙ የተለያዩ ዓይነት እንስሳትን ለመፍጠር ቻለ።

ለ. በመጨረሻ ምድር ለሰው ተዘጋጀች

ዋና አሳብ፡ - እግዚአብሔር ፍቅር ነው።

እግዚአብሔር እንስሳትን ሁሉ ፈጥሮ እንደጨረሰ ምድር ለሰው ልጅ ተዘጋጀች። ለእርሻ ወይም ለአትክልት ስፍራ የመረጣችሁት ቦታ አስቀድሞ ሰው ያልኖረበት ጫካ ከሆነ፣ በዚያ ለመኖር ከመጀመራችሁ በፊት በርካታ ዝግጅት ማድረግ አለባችሁ። አይደለምን? ዛሬች መቆረጥ አለባቸው፣ መራቱ መጽዳት፣ ቤት መሠራት አለበት። ወደ አዲሱ መሪታችሁ ከመንቀሳቀሳችሁ በፊት ብዙ ነገሮች መዘጋጀት አለባቸው።

በምድርም የሆነው እንደዚሁ ነበር። እግዚአብሔር የምድር ክፍሎችን በሙሉ አዘጋጀ፣ ለራሱ ግን አልነበረም። እግዚአብሔር ምድርን ለሰው ልጅ አዘጋጀ። እግዚአብሔር፣ የመጀመሪያውን ሰው ከመፍጠሩ በፊት እርሱ አፍቃሪና ደግ ስለሆነ ሰው የሚያስፈልገውን ነገር ሁሉ አዘጋጀ።

ሐ. እግዚአብሔር ሰውን በአምሳሉ ለመፍጠር ስለ ማቀዱ።

ዘፍጥረት 1:26 አንብብ፡ - እግዚአብሔር «ሰውን በመልካችን እንደምሳሌያችን እንፍጠር» ብሎ ሲናገር ለማን እየተናገረ ይመስላችኋል? እየተነጋገሩ ያሉት እግዚአብሔር አብ፣ እግዚአብሔር ወልድና እግዚአብሔር መንፈስ ቅዱስ ነበሩ። ሰውን በአምላክ አምሳል ለመፍጠር ባወጡት ዕቅድ ላይ እየተወያዩ ነበር።

ዋና አሳብ፡ - እግዚአብሔር የሁሉ የበላይና ሉዓላዊ ነው።

በጣም አስፈላጊ የሆነ አንድ ነገር ለመሥራት በምታቅዱበት ጊዜ (ለምሳሌ፣ ቤት፣ የእርሻ ቦታ) በመጀመሪያ ስለ ሥራውና ስለ አፈጻጸሙ ታስባላችሁ፣ ታቅዳላችሁም።

እግዚአብሔርም ያደረገው እንዲሁ ነበር። የመጀመሪያውን ሰው እንዴት እንደሚፈጥር ዐቀደ። እግዚአብሔር በምድር ላይ ከፈጠራቸው ፍጥረታት ሁሉ እጅግ በጣም አስፈላጊው ፍጥረት ሰው ስለ ነበር፣ እግዚአብሔር «በአምሳሉ» ሊፈጥረው ወሰነ። እግዚአብሔር አስቀድሞ መኖሪያት፣ ፀሐይ፣ ጨረቃ፣ ከዋክብት፣ መሬትና የቀሩት ነገሮች ሁሉ እንዴት መሆን እንዳለባቸው እንደወሰነ ሁሉ፣ ሰውም እንዴት መፈጠር እንዳለበት ወሰነ። የወሰነው እርሱ

ብቻ ነው። የማንንም ምክር አልጠየቀም፤ ምን ማድረግ እንዳለበት የትኛውንም መናፍስት አላማከረም፤ የማንንም ምክርና እርዳታ አልጠየቀም። እግዚአብሔር የሁሉ የበላይ ነው። ከሁሉም ይበልጣል፤ የነገሮች ሁሉ፣ የሰዎችና የመናፍስት ሁሉ የበላይ ነው።

ሰው በእግዚአብሔር አምሳል መፈጠር ነበረበት። እግዚአብሔር በራሱ መጽሐፍ በመጽሐፍ ቅዱስ የመጀመሪያው ሰው በእግዚአብሔር አምሳል መፈጠር ነበረበት ሲል ምን ማለቱ ነው?

ስለ አካል እንደማይናገር እናውቃለን፤ ምክንያቱም እግዚአብሔር እንደ እኛ ሥጋና አጥንት ያለው አካል የለውም። እግዚአብሔር መንፈስ ስለሆነ በአምሳሉ የፈጠረው አካላችንን አይደለም። በእግዚአብሔር አምሳል የተፈጠረው የሰውነታችን የማይታየው ክፍል ነው። መጽሐፍ ቅዱስ ይህን የማይታየውን የአካላችንን ክፍል ነፍስና መንፈስ ይለዋል። የሰው አካል በእግዚአብሔር አምሳል ለተፈጠረው የሰውነታችን ክፍል ማደሪያ እንዲሆን የተፈጠረ ነበር። እግዚአብሔር ይህ የማይታየው የሰው አካል አእምሮ፣ ስሜትና ፈቃድ እንዲኖረው ዐቀደ።

1. የሰው አእምሮ

እግዚአብሔር አእምሮ ስላለው በምድር የሚኖሩ ሕዝቦች እግዚአብሔርን የሚያውቁበት፣ እንደ እግዚአብሔር የሚያስቡበትና የሚያመዛዝኑበት አእምሮ እንዲኖራቸው ዐቀደ። እግዚአብሔር ከሰው ጋር ለመነጋገር ፈለገ፤ ባንጻሩ ደግሞ ሰው ከእርሱ ጋር እንዲነጋገር ፈለገ። እግዚአብሔር፣ ሰው በምድር ላይ ሥራውን የሚሠራለት እንዲሆን ዐቀደ።

ከእንስሳት ጋር ብቻ በመነጋገር በጫካ ውስጥ መኖር ትፈልጋለህን? ማንም ሰው ቢሆን ሁልጊዜ ከእንስሳት ጋር ብቻ መነጋገር ደስ አያሰኘውም። ከእንስሳት ይልቅ ከሰዎች ጋር ኅብረት ማድረግ የበለጠ ደስ ያሰኛል፤ ምክንያቱም እንስሳት የሰው ዓይነት አእምሮ ስለሌላቸውና ከሰዎች ጋር ግን ተነጋግረው መግባባት ስለማይችሉ ነው።

በጣም ደስ ሲላችሁ ደስታችሁን ለበጎቻችሁ ትገልጣላችሁን? ቤት መሠራት ብትፈልጉ ልትሠሩ ያስባችሁበትን መንገድ ለውሻችሁ ወይም ለበጎቻችሁ ታማክራላችሁን? እንስሳቱ እንዲረዷችሁ ከእነርሱ ጋር ተቀምጣችሁ ትወያያላችሁን? አታደርጉትም! እነዚህን ነገሮች ለእንስሳት መግለጥ አትችሉም! ምክንያቱም እንስሳት ለማሰብና ለማመዛዘን ስለማይችሉ ነው። ይህን ማድረግ የሚችሉ ሰዎች ብቻ ናቸው። እግዚአብሔር፡ እንስሳትን እንደራሱ አድርጎ አልፈጠራቸውም። እንስሳት ሰዎች ያላቸው አእምሮ የላቸውም።

እግዚአብሔር ግን ሰውን በራሱ አምሳል ሊፈጥር ወሰነ፤ ስለዚህ እርሱ የሚያስብና የሚያመዛዝን እንደሆነ ለሰውም ይህ ችሎታ እንዲኖረው አእምሮ ሊሰጠው ወሰነ። ይህ ማለት ማንኛውም ሰው እግዚአብሔር እንደሚያስበው ያስባል እንደ እርሱም ያመዛዝናል ማለት እንዳይደለ እርግጥ ነው።

ደረጃው ልክ እንደ ወላጅና ልጅ ሁኔታ ነው። የእናንተ ትናንሽ ልጆች እናንተ የምትሠሩትን ነገር ሁሉ ያውቃሉን? በጭራሽ አያውቁም። እንደ እናንተ የሆነ አእምሮ ስላላቸው ግን ልታስተምሯቸው ትችላላችሁ።

በዓለም ላይ የሚገኝ ታላቁ ብልህ ሰው እንኳ ከእግዚአብሔር ጋር ሲወዳደር እንደ ትንሽ ልጅ ነው፤ እግዚአብሔር ግን ሰው አእምሮ እንዲኖረው አድርጎ ስለፈጠረው የእግዚአብሔርን ንግግር ሊሰማ ሊረዳና እርሱ ያለውን ሊያደርግ ይችላል። እግዚአብሔር ለሰው ያቀደው ይህ ነበር። እግዚአብሔር ለሰው አእምሮ ሊሰጠው ዐቀደ። በአእምሮው ምክንያት ከእርሱ ጋር እንዲነጋገር፣ በኅብረቱ ደስ እንዲሰኝ ነበር። ደግሞም የእግዚአብሔርን ሥራ እንዲሠራ ሊያስተምረው ፈልጎ ነበር።

2. የሰው ስሜቶች

እግዚአብሔር አእምሮ አለው፤ ደግሞም ስሜቶች አሉት። ይወዳል፣ ይጠላል፣ ያዝናል ደግሞም ደስታና ሐሣብ ይሰማዋል።

እግዚአብሔር ስሜቶች ስላሉት ሰውንም ከስሜቶች ጋር ሊፈጥረው ወሰነ።

እናንተ ሁላችሁ ልጆቻችሁን ትወዳላችሁ አይደል? በዚያው መልክ ልጆቻችሁ እንዲወዷችሁ ትፈልጋላችሁን? በእርግጥ ትፈልጋላችሁ! እያንዳንዱ ወላጅ ልጆቹ እንዲወዱት ይፈልጋል።

እግዚአብሔርም ልክ እንደዚያ ነው። እግዚአብሔር ሰውን ሊወድ እንዳቀደ ሁሉ፣ እርሱም ሰው እንዲወደው ይፈልጋል። እግዚአብሔር ሰውን ከስሜቶች ጋር ለመፍጠር ያቀደው በዚህ ምክንያት ነበር።

3. የሰው ፈቃድ

እግዚአብሔር፣ ከአእምሮና ከስሜት ሌላ ፈቃድም አለው። አንድን ነገር ለማድረግ ወይም ላለማድረግ የመወሰን ችሎታ አለው። ስለዚህ እግዚአብሔር፣ ሰውን ለራሱ ውሳኔ ማድረግ የሚችል ፍጡር አድርጎ ሊሠራው ወስነ።

አንድን ቀስት በመወንጨፊያው ላይ አድርገህ ልትወረውረው ስትፈልግ የቀስቱን ጫፍ ወደምትፈልግበት አቅጣጫ ታነጣጥራለህ! ግን ይህ ቀስት ወዴት እንደሚበር የመወሰን ምርጫ አለውን? ተወርውሮ በመሄድ መውጋት ያለበት ርግብ ይሁን ወይም ጦጣ መምረጥ ይችላልን?

ወደ አንድ ቦታ ለመሄድ ወደ መኪና ውስጥ ብትገቡ መኪናውን ወዴት መሄድ እንደሚፈልግ ትጠይቁታላችሁን? አትጠይቁትም። ወደመረጣችሁት ስፍራ እንዲሄድ ታደርጉታላችሁ።

እግዚአብሔር የመጀመሪያውን ሰው ሲፈጥር ልክ እንደቀስቱና መኪናው ምንም ምርጫ የሌለው አድርጎ ሊፈጥረው ይችል ነበር። በዚህ መንገድ ሰው፣ እግዚአብሔር እንዲያደርግ የሚፈልገውን ነገር ብቻ የሚያደርግ ፍጡር ሊሆን ይችል ነበር።

እግዚአብሔር፣ ፀሐይን፣ ጨረቃንና ከዋክብትን የፈጠረው በዚህ ዓይነት ሁኔታ ነው። በየዕለቱ፣ በየወሩና በየዓመቱ ተመሳሳይ ነገር እንዲያደርጉ ሆነው በእግዚአብሔር ተፈጠሩ። እግዚአብሔር ሰውን የፈጠረው ግን በዚያ ዓይነት መንገድ አልነበረም። እግዚአብሔር ፈቃድ አለው። እግዚአብሔር ምን እንደሚሠራ እራሱ ይወስናል።

እግዚአብሔር በምርጫ የሚፈልገውን እንደሚያደርግ፤ ሰውንም ሲፈጥር እንደ እርሱ በምርጫ የሚወስን አድርጎ ፈጠረው።

እግዚአብሔር ሰውን ሲፈጥረው ዕቅዱ እግዚአብሔርን ለመውደድና ለመታዘዝ ፈቃደኛ ይሆናል የሚል ነበር። ለዚህም ምክንያቱ ሰው በአእምሮው አማካይነት እግዚአብሔር አፍቃሪ፤ ደግና ሁሉን አዋቂ ፈጣሪ መሆኑን ስለሚያውቅ ነው። ልጆች፤ ወላጆቻቸው ብልህና ደግ መሆናቸውን ካወቁና ካመኑ ለወላጆቻቸው ለመታዘዝ ይቀላቸዋል።

የእግዚአብሔር ዕቅድ፤ ሰው ከእግዚአብሔር ጋር እንዲነጋገርና እርሱ ብልህና አፍቃሪ አምላክ መሆኑን እንዲያውቅ ነበር። ይህ እስከሆነም ሰው የፈጠረው እግዚአብሔር የቱን ያህል አስደናቂ መሆኑን በመረዳት እርሱን ለመታዘዝ መምረጥ የሚችል ሊሆን ይገባል።

እግዚአብሔር፤ ሰውን በአምሳሉ ሲፈጥር ያቀደው በምድር ላይ የእርሱን ሥራ የሚሠራ ወኪል እንዲሆን ነበር። ሰው የተፈጠረው በምድር ላይ እግዚአብሔርን ወክሎ ይኖር ዘንድ ነበር። ሰው በምድር ላይ ያሉትን የእግዚአብሔርን ነገሮች እንዲጠብቅና በእንስሳት፤ በአዕዋፋትና በዓሣዎች ሁሉ ላይ መሪና ገዥ እንዲሆን ነበር።

መምህር ሆይ፡- የሰው ልጅ አፈጣጠር ልዩ ነው። ለእግዚአብሔር ተገቢውን የሥልጣን ስፍራ መስጠት አስፈላጊ እንደሆነ ሁሉ፤ እግዚአብሔር ለሰው ልጅ በፍጥረታት ሁሉ ላይ የሰጠውን የመጀመሪያውን ልዩ የሥልጣን ስፍራ በአትኩሮት ግጤን አለብን።

እግዚአብሔር ስለ እኛ ካለው ግምት አንጻር የራሳችንን ዋጋና ጠቀሜታ ለመረዳት እንችላለን። ስለዚህ እያንዳንዱ የአካባቢው ሰው እግዚአብሔር ለእርሱ የሚሰጠውን ዋጋ በሚያይበት ጊዜ ከእግዚአብሔር ጋር ትክክለኛ ግንኙነት የማድረግን አስፈላጊነት ይገነዘባል። ስለሆነም ስለ ሰው ልዩ ተፈጥሮና በምድር ላይ ስለተሰጠው ልዩ ሥልጣን አትኩሮት መስጠት አስፈላጊ ነው።

ሰው በእግዚአብሔር አምሳል ስለተፈጠረ ምክንያታዊ፥ ሥነ-ምግባራዊና መንፈሳዊ ተደርጎ ተፈጥሮአል። በሌላ አነጋገር ሰው ለእግዚአብሔር ተገቢውን ምላሽ ለመስጠት የሚችል ፍጡር ተደርጎ ተፈጥሮ ነበር ማለት ነው። እግዚአብሔርን ማወቅ እንዲችል እውቀትን የሚያካብት አእምሮ ተሰጥቶታል። እግዚአብሔርን መውደድ እንዲችል ስሜቶች ተሰጥተውት ነበር። እግዚአብሔርን መታዘዝ እንዲችል ከፈቃድ ጋር ተፈጠረ። ሰው በእግዚአብሔር አምሳል ስለመፈጠሩ ስንናገር በአካላዊ አምሳያነት አለመሆኑን ግልጽ አድርገው።

መ. የአዳም አፈጣጠር

ዋና አሳብ፡- እግዚአብሔር ሁሉን ቻይ ነው

እግዚአብሔር የሁሉ የበላይና ሉዓላዊ ነው።

በቅደም ተከተል ማሳያው ሰንጠረዥ ላይ፡-

«አዳምና ሔዋን» የሚሉትን ሰዎች አሳይ። ዘፍጥረት 1:27፥ 2:7 አንብብ። እግዚአብሔር የመጀመሪያውን ወንድና የመጀመሪያይቱን ሴት ፈጠረ። እግዚአብሔር በመጀመሪያ ወንዱን ፈጠረና በመቀጠል ደግሞ ሚስት ፈጠረለት። ቆይተን ግን እግዚአብሔር ሴቲቱን እንዴት እንደፈጠረ እንማራለን። ዛሬ ከእግዚአብሔር መጽሐፍ የምናነበው እግዚአብሔር የመጀመሪያውን ሰው እንዴት እንደፈጠረ ነው። ስሙ አዳም ይባል ነበር። ትርጉሙም «ሰው» ማለት ነው።

እግዚአብሔር ሁሉን ነገር ሲፈጥር ቃል ብቻ በመናገር ሕልውና እንዲኖራቸው ያደርግ ነበር። እግዚአብሔር ሰውን ሲፈጥር ግን የሰውን አካል ከምድር አፈር አበጀው።

መምህር ሆይ፡- ለመጽሐፍ ቅዱስ ድርጊቶች ምናባዊ መግለጫዎች ለመስጠት በምትሞክርበት ጊዜ ስለ እግዚአብሔር ሥዕላዊ አምሳል የሚሰጡ የቃል በቃል ትርጉሞችና መግለጫዎችን አትጠቀም። አንድ የወንጌል አገልጋይ ሲያስተምር እግዚአብሔር በእጁ የምድርን አፈር ወስዶ፥ ሰውን እንደፈጠረ ሲናገር በመስማቱ በጣሙን ተደንቄአለሁ። ይህ የወንጌል አገልጋይ እግዚአብሔር ይህን በሚያደርግበት ጊዜ

በእጁ ጥፍሮች መሃል ቆሻሻ እንኳ ገብቶ እንደሆነ አድግጮቹን ሲጠይቅ ሰምቼዋለሁ። እግዚአብሔርን እንደ ኃይል ሰው አድርጎ በሚያቀርብ በእንዲህ ዓይነት ቀጥተኛ አተረጓጎም ልንጠቀም አይገባም። ቃሉ የሚለውን ብቻ አስተምር እንጂ ከተጻፈው በላይ ትርጉም ሊሰጥ በሚችል ቀጥተኛም ሆነ መንፈሳዊ ትርጉም አትጠቀም። እግዚአብሔር ሰውን ለመፍጠር የምድር አፈርን በእጁ አልወሰደም። እግዚአብሔር እንደ እኛ ሥጋና አጥንት ያለው አካላዊ እጅ የለውም። እግዚአብሔር መንፈስ ነው።

እግዚአብሔር እያንዳንዱን የሰው አካል ከፈጠረ በኋላ እንኳ ሰው ሕይወት አልነበረውም። እያንዳንዱ የሰውነቱ አካል በዚያ ነበር፤ ነገር ግን እንደ በድን ነበር። አካሉ እስትንፋስ አልነበረውም፤ ምክንያቱም በእግዚአብሔር አምሳል የነበረው ክፍል በሰውነቱ ውስጥ ገና አልነበረም። ሰው እግዚአብሔርን ለማወቅ፣ ለመውደድና ለመታዘዝ የሚችል ሕያው ፍጥረት የሆነው እግዚአብሔር በአካሉ ውስጥ እፍ ካለበት በኋላ ብቻ ነው።

ለሰው አካል ሕይወት ለመስጠት ኃይል ያለው ማን ነበር? የእግዚአብሔር ቅዱሳን መላእክት ለሰው ሕይወትን ሊሰጡ ይችሉ ነበርን? ሰይጣን ወይም እርሱን የተከተሉት መናፍስት ለሰው ሕይወትን ሊሰጡ የሚችሉ ነበር? ፀሐይ፣ ጨረቃ ወይም መሬት ለሰው ሕይወትን ሊሰጡ የሚችሉ ናቸው? አእዋፍ ወይም እንስሳት ለሰው ሕይወትን ሊሰጡ ይችሉ ነበርን? ሰው ስለ ራሱ ሕይወትን መስጠት የሚችል ነው?

ፀሐይ፣ ጨረቃ፣ መሬት፣ አዕዋፍ፣ እንስሳት፣ ዓጣ፣ የእግዚአብሔር መላእክት፣ ማንኛውም ሰው፣ ሰይጣን ወይም የተከተሉት መናፍስት ሕይወት መስጠት አይችሉም። ነገሮች ሁሉ ሕይወትን የተቀበሉት ከእግዚአብሔር ነውና ለማንም ሆነ ለምንም ሕይወትን ለመስጠት አይችሉም።

የወንዝ ውኃ ከተራሮች በላይ ካሉ የውኃ ምንጮች የሚመጣ ነው። የውኃው ምንጮች ቢደርቁ ወንዞቻችሁም ይደርቃሉ። ፀሐይ በምድር ላይ በማብራት ብርሃንን ትሰጣለች። ፀሐይ በምድር ላይ ማብራቷን

ብታቆም ምንም ዓይነት የቀን ብርሃን አይኖርም። በአጠቃላይ በሕይወትም ውስጥ እንዲሁ ነው። እግዚአብሔር እንደምንጭ ነው። እግዚአብሔር እንደ ፀሐይ ነው። ሕይወት ያላቸው ነገሮች በሙሉ ሕይወትን ያገኙት ከእግዚአብሔር ዘንድ ነው።

እግዚአብሔር በመጀመሪያው በሰው አፍንጫ ላይ በተነፈሰ ጊዜ ሰው ወዲያውኑ ሕይወት ያለው ነፍስ ሆነ። ሰውም መተንፈስ በመጀመር ጠንካራና ጤነኛ ሆነ። በምድር ላይ በሽታ ወይም ሞት አልነበረም።

እግዚአብሔር አዳምን በፈጠረበት በዚሁ ቀን የመጀመሪያዋን ሴት ደግሞ ፈጠረ፤ ነገር ግን ቀደም ብዬ እንደነገርኳችሁ የእግዚአብሔር መጽሐፍ ስለዚህ ጉዳይ ቆይቶ ይነግረናል፤ ስለዚህ እስክንደርስበት ድረስ እናቆየዋለን።

ሠ. እግዚአብሔር ከምድር አፈር ያበጀው የመጀመሪያውና ብቸኛው ሰው አዳም ነበር።

ዘፍጥረት 2:7 አንብብ። እግዚአብሔር ከምድር አፈር ያበጀው የመጀመሪያውና ብቸኛው ሰው አዳም ነበር። እግዚአብሔር ፈረንጅ ሰውና ጥቁር ሰው ደግሞም የሌሎች ዝርያ ሰዎችን አልፈጠረም። እግዚአብሔር አንድ ወንድና አንዲት ሴት በመፍጠር እንዲባዙና ልጆች እንዲያፈሩ በመጨረሻም ምድርን እንዲሞሉ አዘዘ።

አዳም የሰው ዘር ሁሉ የመጀመሪያ ነው። አዳም አባታችሁ ነው። አዳም አባታችን ነው። እርሱ የሰዎች ሁሉ አባት ነው። ሁላችንም የተገኘነው ከዚህ ከመጀመሪያው ሰው ነው። እርሱ የመጀመሪያና የመላው የሰው ዘር አባት ነው።

መምህር ሆይ፡- ሕዝቡ ስለዝርያቸው አጀማመር የራሳቸው እምነት ይኖራቸዋል፤ ስለዚህ ቀደም ብለን በተራ ቁጥር ሠ. ያነሣው አሳብ በጣም ጠቃሚ ነው። ሰዎች ሁሉ የተገኙት ከአንድ ምንጭ መሆኑን ሰይጣን እንዲያውቁ አይፈልግም። አዳማጮችህ ሁላቸውም የተገኙት ከመጀመሪያው ሰው «ከአዳም» መሆኑን መረዳታቸው እጅግ በጣም አስፈላጊ ነው። «በአዳም» በኩል መሞታቸውን ካልተቀበሉ

«በክርስቶስ» የሆነውን ደኅንነት ሊቀበሉ ጨርሶ አይችሉም
(ሮሜ 5: 12-21፤ 1ኛ ቆሮንቶስ 15: 22)።

ስለዚህ በቅዱሳት መጻሕፍት አማካይነት እውነተኛ ጅግሬያቸውን ማሳየት አለብን። በአንድ ብቸኛና እውነተኛ አምላክ በተፈጠረ በአንድ አባት ምክንያት፣ ከቀረው ሰብአዊ ፍጡር ጋር አንድ እንደሆኑ መረዳት አለባቸው። በዘፍጥረት የመጀመሪያዎቹ 10 ምዕራፎች ውስጥ የተመዘገቡት ታሪኮች የእነርሱም ሆነ የእኛ አባቶች ታሪክ መሆኑን ግወቅ አለባቸው። እነዚህን የመጀመሪያ የዘፍጥረት መጽሐፍ 10 ምዕራፎች በምናስተምርበት ጊዜ ደግመን ደጋግመን ይህን እውነት እናቀርባለን።

እግዚአብሔር አዳምና ሔዋንን ፈጠረና ባዘጋጀላቸው በዚህች ውብ ምድር አስቀመጣቸው። በዙሪያቸው እግዚአብሔር በምድር ላይ ያዘጋጀላቸው ነገሮች ነበሩ፤ ወደላይ ሲመለከቱ ደግሞ ፀሐይ፣ ጨረቃና ከዋክብት ነበሩ። እግዚአብሔር ውቅያኖስ፣ ምድርና ወንዞችን ፈጥሮ ነበር። የተለያዩ ዓይነት ዛፎች፣ ፍሬ የሚሰጡ ተክሎችና አዝርዕቶች ይበቅሉ ነበር። የተለያዩ የዓሣ ዝርያዎች በውኃ ውስጥ ሲገኙ፣ እንስሳት ደግሞ በምድር ላይ ይኖሩ ነበር። እግዚአብሔር የሠራቸው ነገሮች በሙሉ መልካም መሆናቸውን አይቶ ነበር። በተለይ ደግሞ በፈጠራቸው ወንድና ሴት እጅግ ደስ ተሰኝተዋል።

መምህር ሆይ፡ - ምሳሌ 8: 30፥ 31 ተመልከት።

ረ. ሰው ምድርን ያስተዳድርና ይገዛ ዘንድ ተሾመ።

ዋና አሳብ፡ - እግዚአብሔር የሁሉ የበላይና ሉዓላዊ ነው።

እግዚአብሔር ከሰው ጋር ግንኙነት ያደርጋል።

ዘፍጥረት 1: 28-30 አንብብ።

እናንተ አባቶች ብርቱና ጤነኛ የሆነ ወንድ ልጆችሁን ስትመለከቱ ምን ይሰማችኋል? እርሱስ ትልቅ የዱር እንስሳ አድኖ ሲገድል ስትመለከቱ ምን ይሰማችኋል? በጣም ደስ ትሰኙበታላችሁን? ፈገግ ትላላችሁ፣ የእርሱ አባት በመሆናችሁም ትኮራላችሁ። ከእርሱ ጋር መሆን በጣም ያስደስታችኋል። ለመማር ወይም ለማድረግ በሚፈልገው በማንኛውም ነገር ልትረዱት ትፈልጋላችሁ። አሁን ያደገና ብልህ የሆነ

ስለሚሆን በቤተሰብ ውስጥ ለብዙ ነገሮች ኃላፊነት እንዲወስድ ታደርጋላችሁ። ከእርሱ ጋር በመነጋገር ምን እንዲሠራ እንደምትፈልጉ ትነግሩታላችሁ።

እግዚአብሔርም ደግሞ በፈጠረው በመጀመሪያው ሰው በጣም ደስተኛ ነበር። እግዚአብሔር፣ ለመጀመሪያው ሰው ለአዳም በምድር ላይ እርሱን ወክሎ ምን ማድረግ እንዳለበት ነገሮት ነበር። እግዚአብሔር በምድርና በውስጧ ባሉት ነገሮች ሁሉ ላይ ገዥ አድርጎ አስቀመጠው።

እግዚአብሔር፣ ምድርን የሰጠው ለቅዱሳን መላእክቱ ወይም ለሳጥናኤልና ለተከተሉት ክፉ መላእክት አልነበረም። እግዚአብሔር ምድርን ለየትኞቹም መናፍስት አልሰጠም ነበር።

እግዚአብሔር በምድርና በውስጧ ያሉትን ነገሮች ሁሉ እንዲገዛ ለሰው ሥልጣን ሊሰጥ የቻለ ብቸኛው አካል የሆነው ለምንድን ነው? አዎን፣ ነገሮችን ሁሉ የፈጠረው እግዚአብሔር ብቻ በመሆኑ ነው፤ ስለዚህ እግዚአብሔር ለሚፈልገው ሊሰጠው ይችላል ነበር።

ምድር ወይም ሌላ ማንኛውም ነገር የመናፍስት አይደለም። ምድርን አልፈጠሩም፣ እግዚአብሔርም ለእነርሱ አልሰጣቸውም፤ ስለዚህ በምድር ላይ ያሉ ማንኛውንም ነገሮች የመቆጣጠር መብት የላቸውም።

እናንተ በራሳችሁ ምጣድ ይጠቀም ዘንድ ለምትፈልጉት ሰው የመስጠት መብት አላችሁ። ያለእናንተ ፈቃድ ግን ማንም የመውሰድ መብት የለውም። ማንኛውም ሰው የራሱ ያልሆነውን ንብረት ወስዶ ሌሎች ሰዎች እንዲጠቀሙበት የመስጠት መብት የለውም።

ጠላቶቻችሁ ቢመጡና በዕቃዎቻችሁ መጠቀም ቢጀምሩ፣ የጫካ መመንጠሪያ ቆንጫራችሁን ቢወስዱባችሁ፣ ወይም ወደ እርሻ ቦታችሁ በመምጣት አትክልቶቻችሁን ቆፍረው ቢወስዱባችሁ ያስደስታችኋልን? ለሌሎች ሰዎች በእናንተ ዕቃ መጠቀም ቢፈልጉና ጠላታችሁ ደግሞ የእርሱን ፈቃድ መጠየቅ እንዳለባቸው ቢናገር ተገቢ ነውን?

እግዚአብሔር የነገሮች ሁሉ ፈጣሪ ነው፤ ስለዚህ ይህች ዓለምና በውስጧ ያሉት ነገሮች በሙሉ የእግዚአብሔር ናቸው። ምድርን ለማን መስጠት እንዳለበት ወስኖ ነበርና ለሰው ልጅ ሰጠው። እግዚአብሔር የሁሉ የበላይና ሉዓላዊ ነው።

መምህር ሆይ፡- እግዚአብሔር የሰውን ልጅ የእርሱ ምክትል ገዢ እንዲሆን እንደ ሾመው ለማስረዳት በምሳሌነት የሚጠቅምና ሕዝቡ የሚያውቀው አንድ ሰው ሊኖር ይችላል ይሆናል። ይህም ሰው በፕሬዘዳንቱ ሥር የሚያገለግል አገረ ገዥ ወይም በሌላ ከፍተኛ ባለሥልጣን ሥር ያለ ከንቲባ ሊሆን ይችላል። ወይም በነገድ አለቃው ሥር ሆኖ የነገድ አለቃው በሚሰጠው ኃላፊነት የሚሠራ ተመሳሳይ ሥልጣን ያለው ሰው ሊሆን ይችላል።

ሰ. እግዚአብሔር የፈጠራቸው ነገሮች ሁሉ መልካም ነበሩ።

ዋና አሳብ፡- እግዚአብሔር ቅዱስ ነው።

ዘፍጥረት 1:31 አንብብ። እግዚአብሔር ፍጹምና መልካም ስለሆነ የሚያደርጋቸው ነገሮች ሁሉ ሙሉ በሙሉ ትክክልና ደግሞም ውብ ናቸው።

በመጀመሪያ ጊዜ ከእንስሳት መካከል የትኛውም ሰውን የሚጉዳ አልነበረም። እሾህ፡ አሜከላና አረም ዛሬ በምድር ላይ እንደሚበቅሉ ያኔ አልነበሩም።

መምህር ሆይ፡- ወደፊት ባሉት ታሪኮች ውስጥ እግዚአብሔር ምድርን እንደ ረገመ ስታስተምር ትርጉም የሚሰጥ እንዲሆንላቸው (ዘፍጥረት 3:17-19) ይህን ነጥብ በሚገባ መረዳታቸውን አረጋግጥ። አሁን ያለው ሁኔታ ለምን ፈጽሞ የተለየ እንደሆነ ከጠየቁህ (ለምሳሌ፡- እባቦች ለምን እንደሚናደፉ? እሾሆች ለምን እንደሚበቅሉ) መልሱ ወደፊት በሚቀጥሉት ታሪኮች እንደሚሰጥ ንገራቸው።

ሸ. የእግዚአብሔር ቅዱሳን መላእክት፡ ሰይጣንና የተከተሉት የወደቁት መላእክት ሁሉ የሰው አፈጣጠር ምሥክሮች ነበሩ።

ዋና አሳብ፡- ሰይጣን ከእግዚአብሔርና ከፈቃዱ ጋር ይዋጋል።

በሰማይ ያሉ የእግዚአብሔር መላእክት እግዚአብሔር ምድርን ሲያዘጋጅና ሰውን ሲፈጥር ይመለከቱ ነበር። እነዚህ የእግዚአብሔር መላእክት በእግዚአብሔር ሥራ ደስ በመሰኘት እነዚህን ሁሉ ነገሮች የፈጠረ እግዚአብሔር እንዴት ታላቅና አስደናቂ ነው አሉ። እግዚአብሔርን አመስግነውና አምልከው ነበር።

እንደዚሁም ሰይጣንና በምድር የነበሩ መናፍስት ሁሉም እየተመለከቱ ነበር። ታዲያ ደስ የተሰኙ ይምስላችኋል? እግዚአብሔርን አመስግነውና አምልከው ነበር? ምን እያሰቡ የነበር ይመስላችኋል?

መምህር ሆይ:- ከላይ በሸ. የጠቀስናቸው እውነቶች ከኢዮብ 38:4-11ና ከቅዱሳት መጻሕፍት የተወሰዱና ስለ ሰይጣን ባሕርይ በምናውቀው ነገር ላይ የተመሠረቱ ናቸው። ይህ ነጥብ በሚቀጥለው የዘፍጥረት ምዕራፍ 3 ትምህርት ሰው ከእግዚአብሔር ጋር ያለውን ግንኙነት ለማበላሸት ሰይጣን የተጠቀመበትን ማታለያና ውሸት ለማስተማር የሚያዘጋጅ ነው።

ጥያቄዎች

1. እግዚአብሔር ምድርን ያዘጋጀው ለማን ነበር? ለሰው ልጅ ነው።
2. በሰው አፈጣጠርና በእንስሳት አፈጣጠር መካከል ያለው ትልቅ ልዩነት ምን ነበር? እግዚአብሔር ሰውን በአምሳሉ ስለፈጠረ ነበር።
3. እግዚአብሔር ሰውን በአምሳሉ ፈጠረው ማለት ምን ማለት ነው? እግዚአብሔር መንፈስ ስለሆነ በእግዚአብሔር አምሳል የተፈጠረው የሰው አካል አልነበረም። እግዚአብሔር አዳምና ሔዋን እርሱን የሚያውቁ፣ የሚወዱ ሊሆኑ እንዲችሉ አድርጎ ፈጠራቸው።
4. እግዚአብሔር በመጀመሪያ የፈጠራቸው ስንት ወድና ስንት ሴት ነበሩ? እግዚአብሔር የፈጠራቸው አንድ ወንድና አንዲት ሴት ብቻ ናቸው።
5. የመጀመሪያው የእናንተና የእኛ አባት ማን ነው? አዳም ነው።

6. የመጀመሪያው ሰው አዳም ከተፈጠረ በኋላ እግዚአብሔር በምን ላይ ሾመው? በምድርና በውስጧ ባሉት ነገሮች ሁሉ ላይ ሾመው።
7. መናፍስት፥ በምድርና በውስጧ ባሉት ነገሮች ሁሉ ላይ መብት የሌላቸው ለምንድን ነው? ምክንያቱም እግዚአብሔር፥ በምድር ላይ ባሉ በማንኛውም ነገሮች ስለአልሾማቸው ነው። እግዚአብሔር የሾመው ሰውን ብቻ ነበር።
8. በምድር ላይ የሚገኙ ነገሮች በሙሉ በመጀመሪያ ምን ይመስሉ ነበር? መልካም ነበሩ፥ ነገሮች ሁሉ ፍጹም ነበሩ።
9. እግዚአብሔር የሠራውን ነገሮች ሁሉ ይመለከቱ የነበሩ እነማን ናቸው? የእግዚአብሔር መላእክት፥ ሰይጣንና የተከተሉት ከፉ መናፍስት በሙሉ።
10. እግዚአብሔር ሰውን በአምሳሉ በመፍጠሩና በምድር ሁሉ ላይ በመሾሙ ሰይጣን የተደሰተ ይመስልሃልን? አይመስለኝም።

ትምህርት 8

የትምህርቱ ክፍል ዘፍጥረት 2: 1-9፥ 16፥ 17

አጠቃላይ ርእስ፡- እግዚአብሔር አዳምን በኤደን አኖረው

የትምህርቱ አስተዋጽኦና የመሠረታዊ እምነት ትምህርት ዋና አሳቦች፡-

ሀ. እግዚአብሔር ሊሠራ ያቀደውን በሙሉ ሠርቶ ጨረሰ (2: 1)።

. እግዚአብሔር የሁሉ የበላይና ሉዓላዊ ነው።

. እግዚአብሔር ታማኝና የማይለወጥ ነው።

ለ. እግዚአብሔር ከመፍጠር ሥራው በሰባተኛው ቀን ዐረፈ (2: 2፥ 3)።

. እግዚአብሔር ሁሉን ቻይ ነው።

ሐ. ዝናብ ሳይሆን ጉም ምድርን ያርሳት ነበር (2: 4-6)።

መ. እግዚአብሔር የኤደን ገነትን አዘጋጀ (2: 7፥ 8)።

. እግዚአብሔር ፍቅር ነው።

ሠ. እግዚአብሔር አዳምን በገነት አኖረው (2: 8)።

. እግዚአብሔር የሁሉ የበላይና ሉዓላዊ ነው።

ረ. የሕይወት ዛፍ (2: 9)።

. ለሰው እግዚአብሔር ያስፈልገዋል።

ሰ. መልካምንና ክፉን የሚያሳውቅ የእውቀት ዛፍ (2: 16፥ 17)።

. እግዚአብሔር ከሰው ጋር ግንኙነት ያደርጋል።

ሸ. እግዚአብሔርን ያለመታዘዝ ቅጣቱ ሞት ነው (2: 17)።

. እግዚአብሔር ቅዱስና ጻድቅ ነው። ለኃጢአት ሞት እንደሚገባው ደንግጓል።

1. ከእግዚአብሔር መለየት።

2. ከአካል (ከሥጋ) መለየት።

3. ለዘላለም በእሳት ባሕር ለመሆን መለየት።

ቀ. እግዚአብሔር በአዳም ላይ ያለው ሥልጣን።

. እግዚአብሔር የሁሉ የበላይና ሉዓላዊ ነው።

. እግዚአብሔር ፍቅር ነው።

. እግዚአብሔር ሁሉን አዋቂ ነው።

የትምህርት 7 ጥያቄዎችን ከልሰ።

የትምህርቱን አስተዋጽኦ ደረጃ በደረጃ ማቅረብ

ሀ. እግዚአብሔር ሊሠራ ያቀደውን በሙሉ ሠርቶ ጨረሰ

ዋና አሳብ፡ - እግዚአብሔር የሁሉ የበላይና ሉዓላዊ ነው።

እግዚአብሔር ታማኝና የማይለወጥ ነው።

ዘፍጥረት 2:1 አንብብ። እግዚአብሔር ሊሠራ ያቀደውን በሙሉ ሠርቶ ጨረሰ። ብዙ ጊዜ ሰዎች አንዳንድ ነገሮችን ለመሥራት ይወስናሉ፤ ግን ቆይተው አሳባቸውን ይለውጣሉ። ፍላጎት ሊያጡ ወይም ሥራው ከባድ ሊሆንባቸው ይችላል። አንዳንዶቻችሁ ቤት መሥራት ጀምራችሁ ግማሽ ያህል እንደሠራችሁ ትታችሁት ይሆናል። ለምን?

እግዚአብሔር እንደ እኛ አይደለም። ሊሠራ ያቀደውን ጉዳይ ታከቶት አይተውም። አንድ ሥራ ሲጀምር ሁልጊዜ ወደፍጻሜ ያመጣዋል፤ አሳቡን ቀይሮ የተለየ ነገር አያደርግም።

አንዳንድ ጊዜ፣ ጠዋት ተነሥታችሁ ወደ ገበያ ለመሄድ ታቅዳላችሁ። ነገር ግን ጠዋት ሳትሄዱ ትቀራላችሁ። ለምን እንዳልሄዳችሁ ስጠይቃችሁ ኃይለኛ ዝናብ ነበር ወይም ልጄ ታግሏል ትሉኛላችሁ። ዕቅዶቻችንን ተግባራዊ እንዳናደርግ ብዙ ነገሮች ሊከላከሉን ይችላሉ።

በእግዚአብሔር ዘንድ ግን እንዲህ ዓይነት ነገር የለም። እግዚአብሔር ሊያደርግ ካቀደው ነገር ወደኋላ ተመልሶ አያውቅም። እግዚአብሔር ሊያደርግ ያቀደውን የሚከለክል ማንም ወይም ምንም ነገር የለም። እግዚአብሔርን ሊያቆም የሚችል መንፈስ የለም። እግዚአብሔርን ሊገታ የሚችል ሰው የለም። ሰይጣን እግዚአብሔርን ሊገታ አይችልም። እግዚአብሔር ከሁሉ የላቀ ነው። ያቀደውን ነገር ሁልጊዜ ያደርጋል፤ ስለዚህ እግዚአብሔር አንድ ነገር ሊፈጽምልን ቃል ሲገባልን እንደሚያደርገው እርግጠኞች መሆን አለብን።

ለ. እግዚአብሔር ከመፍጠር ሥራው በሰባተኛው ቀን ዐረፈ ሞና አሳብ፡- እግዚአብሔር ሁሉን ቻይ ነው።

ዘፍጥረት 2:2፥ 3 አንብብ። እግዚአብሔር ፍጥረታትን ሁሉ ለመፍጠር ስንት ቀናት ፈጀበት? ስድስት ቀናት ብቻ ፈጀበት።

አንድ ቤት ለመሥራት ምን ያህል ጊዜ ይወስድባችኋል? ረጅም ጊዜ ይወስዳል አይደለም? የመሥሪያ ቁሳቁሶችን ከጫካ ለማዘጋጀት እንኳ ረጅም ጊዜ ይወስዳል።

እግዚአብሔር በስድስት ቀናት የፈጠራቸውን ነገሮች ሁሉ ተመልከት። እንደ እግዚአብሔር ያለ ታላቅ አምላክ የለም። እርሱ ሁሉን ቻይ ነው። የሚፈልገውን ማናቸውንም ነገሮች መሥራት ይችላል።

እግዚአብሔር ለመሥራት ያቀዳቸውን ነገሮች በሙሉ በስድስት ቀናት አጠናቀቀና ከመፍጠር ሥራው በሰባተኛው ቀን ዐረፈ። እግዚአብሔር ከመፍጠር ሥራው ያረፈው የሠራቸው ሥራዎች ስላደክሙት ነበርን?

ማገዶ ለማምጣት ሄዳችሁ ወደ ቤታችሁ ስትመለሱ ማድረግ የምትፈልጉት ምንድን ነው? ቀኑን ሙሉ ስትደክሙ ውላችሁ ስትመለሱ እንጩት መፍለጥና ገብስ መውቀጥን የመሰለ ከባድ ሥራ ለመጀመር ትፈልጋላችሁን? በፍጹም! ለምን? ከባድ ሥራ ስንሠራ ወይም ረጅም መንገድ ስንጓዝ በጣም ስለሚደክመን ማረፍ እንፈልጋለን።

እግዚአብሔር ማረፍ የፈለገው ስለደከመው ይመስላችኋልን? ፀሐይን፣ ጨረቃንን በሚሊየን የሚቆጠሩ ከዋክብትን ፈጥሯል። በምድር ላይ የሚገኙ የእግዚአብሔርን ፍጥረታት ተመልከቱ፤ እግዚአብሔር ጋደም በማለት «እጅግ ደክሞኛል ዛሬ ጥሩ ዕረፍት ያስፈልገኛል» ያለ ይመስላችኋልን?

በፍጹም አላለም። እግዚአብሔር ልክ እንደ እኛ ሊታከትና እንቅልፍ እንቅልፍ ሊለው አይችልም። ዕረፍት ወይም እንቅልፍ የሚፈልግ ሥጋዊ አካል የለውም። እግዚአብሔር መንፈስ ነው። እርሱ ሁልጊዜ ያው ነው። ምድርን በፈጠረበት ጊዜ በነበረው ብርታት ዛሬም አለ። እግዚአብሔር አይለወጥም አይደክምም።

ቤት መሥራት ቢኖርባችሁ የምታደርጉት የመጀመሪያ ነገር ምንድን ነው? ተስማሚ ቦታ መፈለግ ነው? ጥሩ! ትክክለኛውን ቦታ ካገኛችሁ በኋላስ ቀጥሎ ምን ታደርጋላችሁ?

መምህር ሆይ፡- እንደነዚህ ዓይነት ጥያቄዎችን የመጠየቅ ዓላማ ለምናስተምረው ርእስ የሚጫምሩት አንዳችም ነገር ባይኖርም እንኳ፡ የሕዝቡን ፍላጎት ለማነቃነቅና በመግለጫው ላይ የሚያከሉት አሳብ እንዲኖር ዕድል ለመስጠት ነው።

ቤታችሁን መሥራታችሁን በማጠናቀቅ ሌላ የምትጫምሩበት ነገር ባይኖርና እኔ ግን «ዛሬም ቤታችሁን ትሠራላችሁን?» ብዬ ብጠይቃችሁ፡ ምናልባት ብዙዎቻችሁ የምትሰጡት መልስ፡የቤት ሥራዬን ስለጨረስሁ የምሠራው የለኝም፤ ስለዚህ በሠራሁት ቤት ልዝናና ነው የሚል ይሆናል።

በእግዚአብሔርና በፈጠራቸው ፍጥረታት ዘንድ የሆነው ነገር እንደዚሁ ነበር። እግዚአብሔር በሠራቸው ሥራዎቹ ሁሉ እጅግ ተደስተ።

ዘር በምትዘሩባቸው ወራቶች ለጤፍ እርሻ መሬቶቻችሁን ታዘጋጃላችሁ። መሬቱ በተዘጋጀ ጊዜ የጤፍ ዘር ትዘሩበታላችሁ። ጎረቤቶቻችሁ እንዲረጁችሁ ትጠይቁዋቸዋላችሁ። የእርሻ መሬቶቻችሁ ከተዘሩና ሥራው ከተጠናቀቀ በኋላ እንዴት ግሩም የሆነ ስሜት ይሰማችኋል። ዘር ከመዝራት ሥራ ታርፋላችሁ። ቁጥቋጦዎችን

መንጥራችኋል፤ ዛፎቻችሁን ቆርጣችኋል፤ አቃጥላችሁዋቸዋል፤ ደግሞም ዘር ዘርታችሁዋል። ይህ ማለት ሌላ ምንም የቀረ ሥራ የላችሁም ማለት ነውን? በእርግጥ አይደለም፤ ነገር ግን ዘር ከመዝራት ሥራ ዐርፋችኋል ማለት ነው። በሚቀጥለው ቀን ጠዋት ተነሥታችሁ «የእርሻ መሬቴን ማዘጋጀት አለብኝ» አትሉም ማለት ነው።

እግዚአብሔር ፍጥረታትን ሁሉ በስድስት ቀናት ውስጥ ከፈጠረ በኋላ በሰባተኛው ቀን ዐረፈ። እግዚአብሔር ከመፍጠር ሥራው ያረፈው ሊያደርግ ያቀዳቸው ሥራዎቹን በሙሉ ስለ ፈጸመ ነበር።

ሐ. ዝናብ ሳይሆን ጉም ምድርን ያርሳት ነበር።

ዘፍጥረት 2: 4-6 አንብብ። እነዚህ ጥቅሶች ምን እንደሚያስተምሩ ከመመልከታችን በፊት እግዚአብሔር ለራሱ በሌላ ስም መጠቀም እንደጀመረ ልብ በሉ። በመጀመሪያው ምዕራፍ እግዚአብሔር ለራሱ የተጠቀመበት «እግዚአብሔር» የሚለው ስም ትርጉም፤ እርሱ ሰማያትንና ምድርን በውስጣቸው ያሉትን ሁሉ የፈጠረ ታላቅና ሁሉን ቻይ አምላክ መሆኑን ያመለክታል። በእነዚህ ቁጥሮች አሁን የሚጠቀምበት «ጌታ» የሚለው ስም ግን እግዚአብሔር ሙሉ በሙሉ እራሱን የቻለ፤ በምንም ነገር ላይ ያልተደገፈና የማይለወጥ ዘላለማዊ መሆኑን የሚያመለክት ነው። ከዚህ ጊዜ ጀምሮ መጽሐፍ ቅዱስ ስሙን አንዳንድ ጊዜ «እግዚአብሔር» በሌላ ጊዜ ደግሞ «ጌታ እግዚአብሔር» አንዳንድ ጊዜ ደግሞ «ጌታ» እያለ በመቀያየር ይጠቀምበታል።

እነዚህ ቁጥሮች በመጽሐፍ ቅዱስ ምዕራፍ አንድ ላይ ስላልተጠቀሱ ስለ መጀመሪያ ነገሮች ምን ያስተምሩናል? እግዚአብሔር በመጀመሪያ ምድርን ሲፈጥር ምድርን በውኃ ያረሰረሳት ዝናብ በማዝነብ አልነበረም። ምድር ከውስጧ በወጣ ጉም ረስሰሳ ነበር።

መምህር ሆይ፡-

ሀ. ይህ መግለጫ የጥፋት ውኃን ታሪክ ለመናገርም ሆነ ሰው ስላየው የመጀመሪያ ዝናብ ለማስረዳት እጅግ አስፈላጊ ነው። «ኖኅ ገና ስለማይታየው ነገር ተረድቶ ...» (ዕብራውያን 11:7)

ለ. በተጨማሪ እግዚአብሔር ዝናብን የሚሰጥ አምላክ የመሆኑን እውነት ለሕዝቡ ያሳውቃል። የምታስተምራቸው ሰዎች ዝናብን የሚሰጡን አንድ መንፈስ አለ በማለት ምናልባት ያምኑ ይሆናል።

መ. እግዚአብሔር የዔድን ገነትን አዘጋጀ።

ዋና አሳብ፡- እግዚአብሔር ፍቅር ነው።

ዘፍጥረት 2:7፥ 8 አንብብ። እግዚአብሔር አዳምን እጅግ ስለወደደው ለእርሱ የሚሆን የተለየ የአትክልት ስፍራን አዘጋጀለት።

እግዚአብሔር በዚህ የአትክልት ስፍራ አዳምን ደስተኛ፥ ብርቱና ጤነኛ የሚያደራግትን የአትክልትና የፍራፍሬ ዓይነቶች በሙሉ አዘጋጀለት።

እንደዚህ ዓይነት የአትክልት ስፍራዎች የምታዘጋጁት ለማን ነው? የአትክልት ስፍራዎች አዘጋጅቶ ለሌላ ሰው የሚሰጥ ማን ነው? ምናልባት አንተ ይህን ካደረግህ ያን የምትሰጠውን ሰው በጣም ትወደዋልህ ማለት ነው።

እግዚአብሔር አዳምን ስለሚወደው እጅግ ውብ የሆነ የአትክልት ስፍራ አዘጋጀለት።

ሠ. እግዚአብሔር አዳምን በገነት አኖረው።

ዋና አሳብ፡- እግዚአብሔር የሁሉ የበላይና ሉዓላዊ ነው።

ዘፍጥረት 2:8 አንብብ። እግዚአብሔር ይህን የአትክልት ስፍራ ካዘጋጀ በኋላ አዳምን ወስዶ በዚያ አኖረው። እግዚአብሔር፥ አዳምን በዚያ መኖር ይፈልግ እንደሆነ አልጠየቀውም። አዳምን በቀጥታ ወስዶ ዔድን ገነት በተባለው ስፍራ አኖረው።

እግዚአብሔር ለመጀመሪያው ሰውን እንዲህ አላለውም፥ «አዳም፥ በጣም ውብ የሆነ የአትክልት ስፍራ አዘጋጅቼልሃልሁ። በዚያ መኖር ትፈልጋለህን?» እግዚአብሔር ይህንን ስፍራ ለአዳም ይኖርበት ዘንድ እንደሚፈልግ አልጠየቀውም ። እግዚአብሔር የፈጠረውን ሰው ወስዶ በዔድን ገነት አኖረው። እግዚአብሔር እንዲህ ያደረገው ለምድን ነው?

ምክንያቱም ሰውን የፈጠረው እግዚአብሔር ስለሆነ በፈለገው ስፍራ ሊያኖረውና ምን ማድረግ እንዳለበት ሊነግረው መብት ስላለው ነው።

እኔ ግን ለምሳሌ ወደ ቤታችሁ በመግባት ሬዲዮናችሁን አንሥቼ ከተመለከትኩ በኋላ ይህ በጣም ጥሩ ሬዲዮ ነው ብዬ ወደ ቤት ይገዜ የመሄድ መብት የለኝም። ሬዲዮኑ የእናንተ እንደመሆኑ ወደምትፈልጉት ቦታ ወስዳችሁ ልታስቀምጡት፤ ልትወስዱት ትችላላችሁ፤ እኔ ግን አልችልም። የእኔ አይደለምና።

ወደ ቤታችሁ መጥቼ በቤታችሁ ያሉትን ዕቃዎች ከቦታ ቦታ የማዘዋወር መብት የለኝም። ዕቃዎቻችሁ የእናንተ ንብረቶች ናቸውና።

አንድ ከእናንተ መንደር አካባቢ የሚኖር ሰው ወደ መንደራችሁ በመምጣት በመንደሮቻችሁ የተሰማሩትን በጎች ከነበሩበት ስፍራ ወደሌላ ስፍራ ቢያንቀሳቅሳቸው ወይም አንዲት ሴት ወደ ቤታችሁ በመግባት ድስተቻችሁን በመውሰድ በቤቷ ብታኖረው ትክክል ነውን? ለምን ትክክል አይሆንም? ሰዎች ሊወስዱትና እንደፈለጉ ከስፍራ ስፍራ ሊያዘዋወሩት የሚችሉት የራሳቸው ንብረት የሆነውን ነገር ብቻ ነው። አይደለምን?

ለአንድ ለሌላ ሰው «ቤት ሠርቼ ቆንጆ የአትክልት ስፍራም አዘጋጅቼአለሁ፤ ስለዚህ በዚያ ቤት እየኖርክ ስፍራውን መንከባከብ አለብህ» ልትል ትችላለህን? ይህንን ለሚስትህና ለልጆችህ ልትል ትችላለህ፤ ምክንያቱም እነርሱ የአንተ ቤተሰቦች ናቸው። ለሌሎች ልትለው ግን መብት የለህም።

እሺ! አዳምን በተመለከተስ እግዚአብሔር አዳምን ወስዶ በዔድን ገነት ሊያኖረው መብቱ ነውን?

አዳም የማን ንብረት ነው? የእግዚአብሔር ንብረት ነው፤ ምክንያቱም የፈጠረው እግዚአብሔር ነው።

እግዚአብሔር የነገሮች ሁሉ ባለቤት ነው። በእኛም ሆነ በፈጠራቸው በማናቸውም ነገሮች የሚፈልገውን የማድረግ መብት አለው። ምን ማድረግ እንዳለብን ሊነግረን መብት አለው። እግዚአብሔር አዳምን ስለፈጠረ አዳም የእግዚአብሔር ነው።

እግዚአብሔር ከሁሉ የላቀ ባለሥልጣን ነው። ከእግዚአብሔር የሚበልጥ ማንም የለም፤ ነገር ግን እግዚአብሔር መልካም ስለሆነና ስለሚወደን በፈጠራቸው በየትኞቹም ነገሮች ላይ የማይገባ ነገር ጨርሶ አያደርግም።

እግዚአብሔር ለአዳም የኤድን ገነትን የአትክልት ስፍራ እንዲጠብቅ ነገረው። ለአዳም የተሰጠው ሥራ ከባድ አልነበረም፤ ምክንያቱም አረም የሚባል ነገር አልነበረም ሁሉም ነገር ፍጹም ነበር። ቀንድ አውጣዎች፤ ትላትሎችና የተለያዩ ነፍሳት ፍሬዎችንና አትክልቶችን አይበሉበትም ነበር።

መምህር ሆይ፡- ወደሚቀጥለው ነጥብ ከማለፍህ በፊት እስካሁን ድረስ ስለተነጋገራችሁባቸው ነጥቦች አጭር ክለሳ በማድረግ መልእክትህ ግልጽ መሆኑን አረጋግጥ።

እግዚአብሔር ያቀደውን የፍጥረት ሥራ በሙሉ አጠናቋልን? አዎን እግዚአብሔር ፀሐይ፣ ጨረቃ፣ ከዋክብት ምድርንና በውስጧ ያሉትን ነገሮች ሁሉ ፈጥሯል። እግዚአብሔር እነዚህን ነገሮች በሙሉ የፈጠረው ከምንም ሲሆን ሁሉም ደግሞ የእርሱ ናቸው።

እግዚአብሔር የጀመረውን ነገር ሁሉ ወደ ፍጻሜ ያመጣል። አላባቸውን እንደሚቀይሩ ወይም በጀመሩትና ባቀዱት ነገር ፍላጎት እንደሚያጡ ሰዎች አይደለም። እግዚአብሔር፤ ሊያደርግ ከሚፈልገው ነገር ማንምና ምንም ሊያግደው አይችልም።

እግዚአብሔር፤ በምድር ላይ ሊያደርጋቸው ያስባቸውን ነገሮች ሁሉ ከፈጠረ በኋላ በምድር እንዲኖርና ምድርንና በውስጧ ያሉትን ነገሮች እንዲገዛ የሾመው ማንን ነው?

እግዚአብሔር ሁሉን ቻይ ስለሆነ ቃል ብቻ በመናገር ፍጥረታትን ሁሉ በስድስት ቀናት ፈጥሮ ጨረሰ።

እግዚአብሔር፤ በሰባተኛው ቀን ፍጥረታትን ከመፍጠር ሥራው ዐረፈ። እግዚአብሔር፤ ከዚህ ተግባሩ ያረፈው ስለ ደከመው ነውን?

እግዚአብሔር ለአዳም ምን ስፍራን አዘጋጅቶ ነበር?

እግዚአብሔር አዳምን ወስዶ ወዳዘጋጀለት የአትክልት ስፍራ ሊያኖረው መብት ነበረውን?

ረ. የሕይወት ዛፍ

ዋና አሳብ፡ - ሰው እግዚአብሔር ያስፈልገዋል።

ዘፍጥረት 2፡9 አንብብ። እግዚአብሔር አንድ በጣም ልዩ የሆነ ዛፍ በዔድን ገነት የአትክልት ስፍራ መሃል ላይ አኖረ። ይህ ዛፍ የሕይወት ዛፍ በመባል ይታወቅ ነበር።

በዚያን ጊዜ ሕመም፣ ደዌና ሞት አልነበረም። አዳም ለዘላለም ለመኖር ከፈለገ ከዚያ የሕይወት ዛፍ ፍሬ መብላት ነበረበት።

እግዚአብሔር አዳምን ይህን ፍሬ እንዲበላ አላደረገውም። ይህ የአዳም ምርጫ ነበር። የእግዚአብሔር ፍላጎት አዳም እግዚአብሔር ከሰጠው የሕይወት ዛፍ ፍሬ ለመብላት ወይም ላለመብላት እንዲመርጥ ነበር።

የእግዚአብሔር ፍላጎት አዳም ለማንኛውም ነገር ሙሉ በሙሉ በእግዚአብሔር ላይ መደገፍ እንደሚያስፈልገው እንዲረዳ ነበር። እግዚአብሔር የፈለገው አዳም «እግዚአብሔር ሆይ አንተ ለእኔ በማንኛውም ነገር ታስፈልገኛለህ። አንተ ሕይወቴ ነህ። አንተ ፈጣሪዬ ነህ። ለሚያስፈልጉኝ ነገሮች ሁሉ በአንተ እደገፋለሁ። በዔድን ገነት የአትክልት ስፍራ መካከል ላይ ለእኔ ካኖርከው ከዚህ የሕይወት ዛፍ ፍሬ ተለይቼ ለመኖር አልችልም። አንተ የእኔ ፈጣሪ ስለሆንክ ምን ማድረግ እንዳለብኝና ምን ማድረግ እንደሌለብኝ ታሳውቀኛለህ። እኔም እታዘዝሃለሁ፤ ምክንያቱም አምላኬ ሆይ፣ ከአንተ ተለይቼ መኖር አልችልምና ነው» እንዲል ነበር።

ሰ. መልካምንና ክፉን የሚያሳውቅ የእውቀት ዛፍ

ዋና አሳብ፡ - እግዚአብሔር ከሰው ጋር ግንኙነት ሲያደርግ።

እግዚአብሔር፣ አዳምን በዔድን ገነት ሲያኖር አዳም መሥራት ያለበትን ትክክለኛ ወይም ትክክለኛ ያልሆነ ነገር እንዲወስን ፈቃድ አልሰጠውም ነበር። እግዚአብሔር አዳምን፣ ምን መሥራት እንዳለበት ይናገረው ነበር።

እግዚአብሔር ዛሬም አልተለወጠም። ትክክለኛ የሆነውና የተሳሳተው ነገር የቱ እንደሆነ እንድንወስን አልተወንም። እግዚአብሔር እርሱን ደስ የሚያሰኘውንና የማያሰኘውን ለመለየት እንድንችል መጽሐፍ ቅዱስን ሰጥቶናል።

ዘፍጥረት 2: 16፥ 17 አንብብ። እግዚአብሔር፥ አዳምን በዔድን ገነት ከሚገኙ የዛፍ ፍሬዎች ከአንዱ በቀር ሁሉንም መብላት እንደሚችል ነገረው። እንዳይበላ የተከለከለው የዛፍ ፍሬ ከፋንና ደጉን ለመለየት የሚያስችል የእውቀት ዛፍ ነበር።

እግዚአብሔር አዳምን ከፈጠረበት ጊዜ ጀምሮ ለአዳም መልካም የሆነውን ነገር የሚወስን እግዚአብሔር ነበር። እግዚአብሔር ለአዳም መልካም የሆነውን ነገር በመወሰን በዔድን ገነት የአትክልት ስፍራ አኖረው። አዳም ከፋ ወይም መጥፎ የሆነ አንዳችም ነገር አያውቅም ነበር፤ ምክንያቱም እግዚአብሔር መልካም የሆነውን ነገር ሁሉ ሰጥቶት ነበርና።

አዳም፥ እግዚአብሔርን ሳይታዘዝ ቀርቶ መልካምንና ክፉን ከሚያሳውቅ የእውቀት ዛፍ ቢበላ ከእግዚአብሔር ተለይቶ እራሱን ችሎ ለመኖር እንደወሰነ የሚያሳይ ነበር። የዛፉን ፍሬ ከበላበት ጊዜ ጀምሮ መልካሙን ብቻ ሳይሆን ክፉውንም ጭምር አወቀ ማለት ነው። ከእንግዲህ መልካምና ክፉ የሆነውን ነገር የሚነግረው እግዚአብሔር መሆኑ ቀረና ራሱ በራሱ መወሰን ጀመረ።

እግዚአብሔርን ካልታዘዘና በእግዚአብሔር መደገፍ ትቶ ለራሱ መኖር ከፈለገ ውጤቱ ሞት፤ ከእግዚአብሔር መለየት ነበር።

ሸ. እግዚአብሔርን ያለመታዘዝ ቅጣቱ ሞት ነው።

ዋና አሳብ፡- እግዚአብሔር ቅዱስና ጻድቅ ነው። ለኃጢአት ሞት እንደሚገባው ደንግጓል።

ዘፍጥረት 2: 17 አንብብ። እግዚአብሔር አዳምን እንዲህ አለው። «... ከእርሱ በበላህ ቀን ሞትን ትሞታለህና ...»

እስከዚህ ጊዜ ድረስ አዳም የተለማመደው መልካም ነገርን ብቻ ነበር፤ ምክንያቱም ለአዳም የሚያስፈልገውን ነገር ሁሉ የሚሰጠው

እግዚአብሔር ነበር። አሁን ግን ከተከለከለው የዛፍ ፍሬ በመብላት ከእግዚአብሔር ተለይቶ ለመኖር ቢፈልግና እግዚአብሔርን ባይታዘዝ፣ ክፉ የሆነውንም ነገር እንደሚያውቅ በመንገር እግዚአብሔር አስጠነቀቀው። አዳምን ሞትን ትሞታለህ አለው። እግዚአብሔር አዳምን ሞትን ትሞታለህ ሲለው ምን ማለቱ ነበር?

1. ከእግዚአብሔር መለየት።

ሰይጣንና የተከተሉት መላእክት ኃጢአትን ባደረጉ ጊዜ ምን እንደሆኑ ታስታውሳለህ? ከእግዚአብሔር ፍቅርና ወዳጅነት ተለዩ። ሰይጣንና የተከተሉት መላእክት በእግዚአብሔር ላይ በማመፃናው የእግዚአብሔር ወዳጅ መሆናቸው ቀረ። ከእግዚአብሔር ተለዩ። በሰማይ ከነበራቸው ሥልጣን ተወገዱ። እግዚአብሔር በመጨረሻ ለዘላለም እንዲኖሩበት አስቃቂ የቅጣት ቦታ አዘጋጀላቸው።

ሁለት ጓደኛዎች ሊረሱት የማይፈቅዱት ከፍተኛ ጸብና ክርክር ውስጥ ቢገቡ በአንድነት ዓሣ ሊያጠምዱ ወይም አደን ሊወጡና ጊዜያቸውን አብረው ሊያሳልፉ ይችላሉን?

ባልና ሚስት ያለማቋረጥ ቢጣሉና ቢለያዩ አብረው መሆን ይወዳሉን? አይወዱም! ያለመግባባት መለያየትን ያመጣል። ሰዎች ከማይግባባቸው ሰዎች ጋር መኖርን አይወዱም።

እግዚአብሔር አዳምን ሲያስጠነቅቅ ትእዛዙን ካልተቀበለ የእግዚአብሔር ወዳጅ መሆኑ እንደሚቋረጥ አስታወቀው። ሰይጣን የእግዚአብሔር ጠላት እንደሆነ ሁሉ አዳምም እግዚአብሔርን ካልታዘዘ ጠላት ይሆናል። አዳም ከእግዚአብሔር ፍቅርና ወዳጅነት ይለያል፤ ይሞታል። አዳም የሕይወትና የመልካም ነገሮች ሁሉ ምንጭ ከሆነው ከእግዚአብሔር ይለያል። አዳም ከተከለከለው ፍሬ ከበላ፣ በእግዚአብሔር አምሳል በመፈጠሩ እንዲያውቅ፣ እንዲወድና እንዲታዘዝ የሚያስችለው የተፈጥሮ ክፍሉ ከእግዚአብሔር ይለያል።

2. ከአካል (ከሥጋ) መለየት።

አዳም ከተከለከለው ዛፍ ፍሬ በበላበት በዚያ ቀን በአካል ይሞታል ማለት አልነበረም፤ ነገር ግን በዚያ ቀን የሕይወት ሁሉ ምንጭ ከሆነው

ከእግዚአብሔር ይለያል ማለት ነበር። በዚህም ምክንያት ውሉ ቢያድርም በአካልም ይሞታል ማለት ነው።

ዛሬኛ ሲቆረጡ ወዲያውኑ አይሞቱም አይደለም? ቅጠሎቻቸው ለጥቂት ቀናት አረንጓዴ ሆነው ይቆያሉ። ዛሬኛም ከመቆረጣቸው በፊት በነበሩበት ሁኔታ ያሉ ይመስላሉ። ከሥሮቻቸው በመለየታቸው በሕይወት እንዲቆዩ የሚያስፈልጋቸውን እያገኙ መኖር አይችሉም፤ ከምድር ውኃና ምግብ ሊቀበሉ አይችሉም። ከትንሽ ቀናት በኋላ ዛሬኛ ይጠወልጉና ይደርቃሉ።

በአዳም ላይ እንደሚደርስ እግዚአብሔር የተናገረው ይህን ነበር። አዳም ይህን ፍሬ ከበላ የሕይወቱ ምንጭ፣ የሕይወቱ ሰጭና የሕይወቱ ጠባቂ ከሆነው ከእግዚአብሔር ወዲያውኑ ይቆረጣል። የሚቀጥለው ውጤቱ ደግሞ በአካል መሞት ጭምር ይሆናል።

አንድ ሰው ሲሞት ከአካሉ (ከሥጋው) ይለያል። በዓይን የማይታይ የሰው ሰብእና ክፍል የሆኑት መንፈሱና ነፍሱ ከአካሉ (ከሥጋው) ይለያሉ።

እግዚአብሔር፣ የአዳምን አካል በመጀመሪያ ሲፈጥረው አዳም ምንም ሕይወት አልነበረበትም። አካሉ እንደ ሞተ ሰው አካል ነበር። ቀጥሎ እግዚአብሔር የሕይወትን እስትንፋስ በአፍንጫው እፍ አለበት። እግዚአብሔር ለአዳም ነፍሱንና መንፈሱን የሰጠው የሕይወት እስትንፋስ እፍ ባለበት ጊዜ ነበር። አካላችን የነፍሳችንና የመንፈሳችን መኖሪያ ነው። እያንዳንዱ ሰው የራሱ ነፍስና መንፈስ በአካሉ ውስጥ አለው።

ልትጎበኙኝ ወደ ቤቴ ትመጣላችሁ፣ ትጠሩኛላችሁ፤ እኔም ከቤቴ ሆኜ እመልስላችኋለሁ። ወደ አገሪ ከሄድኩ ግን ቤቴን አትዋለሁ። በውስጡ መኖሪያም ያበቃል። ከቤቴ እለያለሁ። ከዚያም አንድ ሰው የት እንደምኖር መጥቶ ቢጠይቃችሁ «ወደ አገሩ ሄዷል ከዚህ በኋላ እዚህ ስለማይኖር በቤቴ አታገኘውም» ብላችሁ ትመልሱለታላችሁ።

ሰው ሲሞት የሚሆነው ይህ ነው። የመንፈሱና የነፍሱ ቤት የሆነውን አካሉን ይተዋል።

እግዚአብሔር አዳምን ለእርሱ ባለመታዘዝ መልካሙንና ክፉውን ከሚያሳውቀው የዛፍ ፍሬ ከበላ ሕይወት ከሰጠው ከእግዚአብሔር እንደሚለይ ነገረው። ይህ ማለት በቅድሚያ አዳም የእግዚአብሔር ፍቅርና ወዳጅነት ከሚያስገኘው ደስታ ይለያል ማለት ነው።

በመቀጠልም የአዳም አካል ይሞታል። በዚህም ነፍሱና መንፈሱ ከአካሉ ይለያሉ።

3. ለዘላለም በእሳት ባሕር ለመሆን መለየት

በመጨረሻ አዳም እግዚአብሔርን ባይታዘዝ የአካሉ መሞት ብቻ ሳይሆን እግዚአብሔር ለሰይጣንና ለመላእክቱ ወደ አዘጋጀው አሰቃቂ የቅጣት ስፍራ እንዲሄድ ይደረጋል። የአዳም ቅጣትም ከዘላለም እስከዘላለም ይሆናል፤ የማምለጫም መንገድ የለውም። ከእግዚአብሔር ሊያመልጥ የሚችል የለም።

መምህር ሆይ፡- ሞት ማለት ምን ማለት እንደ ሆነና አዳም ከተከለከለው ዛፍ በመብላት የሕይወቱ ምንጭ ከሆነው ከእግዚአብሔር እንዴት እንደ ተለየ፤ በአንድ የዛፍ ቅርንጫፍ ምሳሌነት ልታስረዳ ትችላለህ። አንድ የዛፍ ቅርንጫፍ ወደ ትምህርት ክፍል ይዘህ ሂድ። ከአንድ ዛፍ ላይ እንደቆረጥከው ለተማሪዎች ተናገር። ከሕይወት ምንጩ ተለይቶ አሁን ይህ ቅርንጫፍ በሕይወት መኖር ይችላል ወይ? ብለህ ጠይቃቸው። ይህን እውነት አዳም እግዚአብሔርን ካልታዘዘ የሕይወቱ ምንጭ ከሆነው ከእግዚአብሔር እንደሚለይ ለመግለጥ ተጠቀምበት። ይህ ማለት አዳም ከዚህ በኋላ ከእግዚአብሔር ጋር በአንድነት ወይም በወዳጅነት ሊቆይ አይችልም ማለት ነው። አዳም ነፍሱና መንፈሱ ከአካሉ ሲለዩ በሥጋው ይሞታል፤ ከሞተ በኋላ ደግሞ ከእግዚአብሔር ለዘላለም ይለያል።

ታሪኮችን በጊዜ ቅደም ተከተል እያስተማርክ በሄድክ መጠን ይህ የዛፍ ቅርንጫፍ አሁንም በምሳሌነት ስለሚያገለግልህ አስቀምጠው። አዳም የተከለከለውን ፍሬ በበላ ጊዜ ከእግዚአብሔር ስለ መለየቱ ለማስተማር ልትጠቀምበት ትችላለህ። በቅርንጫፉ ላይ ከሚገኙት ቀንበጦች አንዱ፡ ከአዳም የተወሰደችውን ሔዋንን ለመግለጥ

ያገለግላል። ሌሎች ትናንሽ ቀንበወች ቃየልና አቤልን፤ ጫፍ ላይ ችፍግ ያሉት ደግሞ የአዳም ዝርያዎችን ሊወክሉ ይችላሉ።

ሌላ ሞትን የሚያስረዳ መግለጫ ከአካልና ከአካል ክፍሎች መውሰድ ይችላል። አንድ ከንድ ከአካሉ ቢቆረጥና ቢለይ ከንዱ፤ እጁና ጣቶች ሁሉ ይሞታሉ።

ቀ. እግዚአብሔር በአዳም ላይ ያለው ሥልጣን።

ዋና አሳብ፡- እግዚአብሔር የሁሉ የበላይና ሉዓላዊ ነው።

እግዚአብሔር አዳምን ስለ ፈጠረ ምን ማድረግ እንዳለበት ሊነግረው መብት አለው። እግዚአብሔር አዳምን ፈጥሮ ሕይወትን ሰጠው። አዳም የእግዚአብሔር ነው።

ዋና አሳብ፡- እግዚአብሔር ፍቅር ነው።

እግዚአብሔር የፈጠረውን ሰው ስለሚወድ በአዳም ፍቅርና ወዳጅነት ደስ ለመሰኘት ይፈልግ ነበር።

እግዚአብሔር፤ ለአዳም ምን ማድረግ እንዳለበት ሊነግረው መብት የነበረው አዳም የእግዚአብሔር ፍጡር በመሆኑ ብቻ ሳይሆን፤ እግዚአብሔር አዳምን ስለሚወደውና ከሁሉ የላቀና የተሻለ እንዲሆንለት ይፈልግ ስለ ነበር ነው።

ዋና አሳብ፡- እግዚአብሔር ሁሉን አዋቂ ነው።

እግዚአብሔር ለአዳም ምን ማድረግ እንዳለበት ሊነግረው መብት የነበረው፤ እግዚአብሔር ከአዳም የላቀ እውቀት ስላለው ነው። እግዚአብሔር ጠቢብ ነው። እርሱ ሁሉን ያውቃል። እግዚአብሔር፤ ለአዳም የሚሰማማው ከሁሉ የተሻለና የላቀ ነገር ምን እንደሆነ ያውቅ ነበር።

እናንተ አዛውንቶች ለወጣቶች ትክክለኛውን ነገር እንዲያደርጉ የመንገር መብት አላችሁን? አዎን አላችሁ። እናንተ ትላልቆች ናችሁ። ብዙ ልምምዶች አላችሁ። የሕይወትን መንገዶች ታውቃላችሁ። ከወጣቶች የላቃችሁ ብልሆች ናችሁ፤ ስለዚህ መደረግ ያለባቸውን ትክክለኛ ነገሮች ልትነግሯቸው ይገባል።

እንደ እግዚአብሔር ያለ ጠቢብ ግን የለም። እርሱ ሁሉን ነገር ያውቃል። ለአዳም ከሁሉ የተሻለው ምን እንደሆነ ያውቅ ነበር። እግዚአብሔር፣ አዳም መልካምንና ከፋውን ከምታሳውቀው ዛፍ ከበላ፣ ከእግዚአብሔር ከፈጣሪው እንደሚለይ ያውቅ ነበር።

እግዚአብሔር አሁንም ቢሆን ከሁሉ የላቀውን ያውቃል። እውነትን ያውቃል። እኛ ደግሞ እውነትን ማወቅ እንድንችል መጽሐፍ ቅዱስን ሰጥቶናል። እርሱ ጠቢብ ፈጣሪያችን ስለሆነ የእግዚአብሔርን ቃል በጥንቃቄ ልንሰማ ይገባል።

ጥያቄዎች

1. እግዚአብሔር ጀምሮ ያልጨረሰው ነገር ሊኖር ይችላልን? አይኖርም።
2. እግዚአብሔር የማይጨርሰውን ነገር ለምን መጀመሪያውኑ አይጀምረውም? ምክንያቱም እግዚአብሔር ከቶ ስለማይለወጥ ነው። ሊያደርግ ያቀደውን ከመፈጸም የሚያግደው አንዳችም ነገር የለም።
3. እግዚአብሔር በሰባተኛው ቀን ያረፈው ለምን ነበር? ምክንያቱም ፍጥረታትን የማስገኘት ተግባሩ ተጠናቆ ነበር።
4. እግዚአብሔር በመጀመሪያ ምድርን ሲፈጥር አትክልቶችን በውኃ ለማረሰረስ ዝናብን አዘነበን? አላዘነበም። እግዚአብሔር ምድርን ያረሰረሰው ከራሷ በወጣ ጉም ነበር።
5. እግዚአብሔር የዔድን ገነትን የአትክልት ስፍራ ያዘጋጀው ለማን ነበር? ለአዳም።
6. እግዚአብሔር የአዳምን ፈቃድ ሳይጠይቅ አዳምን በዔድን ገነት ማኖሩ ትክክል የሆነው ለምንድን ነው? እግዚአብሔር አዳምን ስለፈጠረና አዳም የእርሱ ንብረት ስለሆነ ነው።
7. ነገሮች ሁሉ፣ መናፍስትና ሕዝቡ የማን ናቸው? የፈጣሪያቸው የእግዚአብሔር ናቸው።

8. በዔድን ገነት ከነበሩ ዛፎች መካከል አዳም እንዲበላ የተፈቀደለት የስንቱን ዛፍ ፍሬ ነበር? ከአንዱ በስተቀር የሁሉንም ዛፍ ፍሬ ነበር።

9. በዔድን ገነት መካከል የነበረ አዳም ቢበላው ለዘላለም ይኖር ዘንድ የሚያስችለው ዛፍ ስም ምን ነበር? የሕይወት ዛፍ ነው።

10. ለአዳም የሕይወትን ዛፍ በገነት ያኖረለት ማን ነው? እግዚአብሔር ነው።

11. እግዚአብሔር፡ አዳም ፍሬውን እንዳይበላው የከለከለው ዛፍ ማን ነበር? መልካምንና ክፉን ለመለየት የሚያስችለውን ዛፍ ነበር።

12. እግዚአብሔር፡ መልካምንና ክፉውን ከሚለየው ዛፍ አዳም በበላ ጊዜ ምን ይሆናል አለ? ይሞታል አለ።

13. እግዚአብሔር ሰውን «ይሞታል» ሲል ምን ማለቱ ነበር?

ሀ. ሰው የሕይወቱ ምንጭ ከሆነው ከእግዚአብሔር ወዲያውኑ ይለያል።

ለ. መንፈሱና ነፍሱ ከአካሉ ሲለዩ በሥጋው ይሞታል።

ሐ. የሰው ሥጋ ነፍሱና መንፈሱ ለዘላለም ከእግዚአብሔር ተለይተው እግዚአብሔር ለሰይጣንና ለተከተሉት መናፍስት ወደ አዘጋጀው ስፍራ ይሄዳሉ።